

സബ്മിഷൻ

1. പരിസ്ഥിതി സൗഹൃദ ഭൂവിനിയോഗം

പ്രതിപക്ഷനേതാവ് (ശ്രീ. വി. ഡി. സതീശൻ): സർ, ഭൂവിനിയോഗം സംബന്ധിച്ച് നിരവധി വ്യവഹാരങ്ങളും പ്രശ്നങ്ങളുമായി വലിയ പ്രതിസന്ധി നിലനിൽക്കുന്ന സാഹചര്യമാണുള്ളത്. പട്ടയഭൂമിയിൽ അത്യാവശ്യ നിർമ്മാണപ്രവൃത്തികൾ നടത്തുന്നതിലെ തടസ്സമൊഴിവാക്കുന്നതിനായി ഭൂപതിവ് ചട്ടങ്ങൾ ഭേദഗതി ചെയ്യുന്നത് സംബന്ധിച്ചാണ് എന്റെ സബ്മിഷൻ. കേരളത്തിലെ എല്ലാ സ്ഥലങ്ങളിലും പ്രത്യേകിച്ച് മലയോര മേഖലകളിലെല്ലാം പട്ടയമനുവദിച്ചിരിക്കുന്നത് 1960-ലെ ലാന്റ് അസൈൻമെന്റ് ആക്ടിന്റെ ഭാഗമായി 1964-ലെ ലാന്റ് അസൈൻമെന്റ് റൂൾസ്, 1993-ൽ ഉണ്ടാക്കിയ Kerala Land Assignment Regularization of occupations of forest lands prior to 01-01-1977 Special Rules എന്നിവ പ്രകാരമാണ്. ഇവിടെയുള്ളൊരു പ്രശ്നം, നിബന്ധനകളനുസരിച്ച് കൃഷിക്ക് പട്ടയം ലഭിച്ച ഭൂമിയിൽ വീട് വയ്ക്കുന്നത് നിയമവിരുദ്ധമാണ്. ഗൃഹനിർമ്മാണത്തിനായി പട്ടയം ലഭിച്ച ഭൂമിയിൽ കടമുറി നിർമ്മിക്കുന്നതുപോലെയുള്ള മറ്റ് നിർമ്മാണ പ്രവൃത്തികളൊന്നും ചെയ്യാൻ

കഴിയില്ല. 1993-ലെ ചട്ടങ്ങൾ പ്രകാരം ഭൂമി പതിച്ചുനൽകുന്നത് കൃഷി, ഭവന നിർമ്മാണം, കടമുറികൾ വയ്ക്കുന്നത് എന്നീ ആവശ്യങ്ങൾക്കാണ്. കൃഷിയാവശ്യത്തിനായി പട്ടയം ലഭിച്ചൊരു കുടുംബം അടുത്ത തലമുറയിലേയ്ക്ക് ഭൂമി കൈമാറ്റം ചെയ്യുമ്പോൾ അവർ വീട് വയ്ക്കുന്നതിന് തയ്യാറാകുന്ന സാഹചര്യത്തിൽ മേൽപ്പറഞ്ഞ പട്ടയവ്യവസ്ഥയുടെ ലംഘനമുണ്ടാകുകയാണ്. അപ്പോൾ വീട് വയ്ക്കാൻ കഴിയാതെ, വീട് വെച്ചതിന് നമ്പർ കിട്ടാത്ത പ്രശ്നങ്ങളുൾപ്പെടെ വരികയാണ്. പട്ടയവ്യവസ്ഥകളുടെ ലംഘനവുമായി ബന്ധപ്പെട്ട് നിരവധി കോടതി വ്യവഹാരങ്ങളുണ്ടായതിന്റെ പശ്ചാത്തലത്തിൽ വസ്തുവിന്റെ കൈവശ സർട്ടിഫിക്കറ്റ് നൽകുന്ന അവസരത്തിൽതന്നെ റവന്യൂ അധികാരികൾ പട്ടയഭൂമിയുടെ സ്വഭാവം കൂടി വ്യക്തമാക്കുന്ന സർട്ടിഫിക്കറ്റ് നൽകണമെന്ന് കോടതിയുടെ നിർദ്ദേശപ്രകാരം റവന്യൂ വകുപ്പ് 02.10.2020-ൽ ഉത്തരവിറക്കി. ആ ഉത്തരവ് നിലനിൽക്കുന്നതിനാൽ ഒരുപാട് പ്രതിസന്ധികൾ വരികയാണ്. കോടതിയിൽ കേസ് വരുന്ന സമയത്ത് ഈ പട്ടയഭൂമിയിലുണ്ടാക്കിയ നിർമ്മിതികളെല്ലാം സർക്കാർ ഏറ്റെടുക്കുമെന്ന അച്യുറൻസ് കൂടി കൊടുത്തിരിക്കുകയാണ്. അതെങ്ങനെ പ്രായോഗികമാകുമെന്നത് പ്രധാനപ്പെട്ട വിഷയമാണ്. കേരളത്തിൽ എല്ലാ

സ്ഥലത്തും പട്ടയഭൂമിയിലുണ്ടാക്കിയിരിക്കുന്ന നിർമ്മിതികളെല്ലാം സർക്കാർ ഏറ്റെടുക്കുകയെന്നത് പ്രായോഗികമായ കാര്യമാണോ? കോടതിയിൽ സർക്കാർ അങ്ങനെയൊരു കാര്യം സൂചിപ്പിച്ചിട്ടുണ്ട്. ഭൂവിനിയോഗത്തെ സംബന്ധിച്ചും പാരിസ്ഥിതികമായ ഭൂവിനിയോഗത്തെ സംബന്ധിച്ചും നമുക്ക് ചെയ്യാം. പക്ഷേ സാധാരണക്കാരന്റെ ജീവിതത്തെ ഗൗരവതരമായി ബാധിക്കും. മലയോര മേഖലകളിലും പ്രത്യേകിച്ച് ഇടുക്കിപോലുള്ള ജില്ലകളിൽ രൂക്ഷമായ പ്രതിസന്ധിയും പ്രശ്നങ്ങളുമുണ്ടാകുകയാണ്. എൽ.ഡി.എഫ്.-ന്റെ മാനിഫെസ്റ്റോയിൽ പറഞ്ഞിരിക്കുന്നത്, 1960-ലെ ഭൂപതിവ് നിയമത്തിന്റെ അടിസ്ഥാനത്തിൽ നിലവിൽ വന്ന 1964, 1993 എന്നീ വർഷങ്ങളിലെ ഭൂപതിവ് ചട്ടങ്ങൾ പ്രകാരം ഏർപ്പെടുത്തിയിട്ടുള്ള നിർമ്മാണ നിരോധനം പിൻവലിക്കുമെന്നാണ്. നിങ്ങൾ ഇത് മാനിഫെസ്റ്റോയിൽ പറഞ്ഞിട്ട് ഈ നിർമ്മിതികളെല്ലാം സർക്കാർ ഏറ്റെടുക്കുമെന്നാണ് കോടതിയിൽ പറഞ്ഞിരിക്കുന്നത്. അമെന്റ്മെന്റ് കൊണ്ടുവന്ന് ഇപ്പോൾ ചെയ്തിരിക്കുന്ന കാര്യങ്ങൾ നിയമപരമാക്കി മാറ്റാൻ വേണ്ടി, നിങ്ങൾ കൊടുത്തിരിക്കുന്ന ഉറപ്പ് പാലിക്കുന്നതിനുള്ള മാർഗ്ഗത്തെക്കുറിച്ച് ഗൗരവതരമായി ആലോചിക്കണം. കാരണം

സാധാരണക്കാരെയും കർഷകരെയും നിർദ്ധന കുടുംബങ്ങളെയുമെല്ലാം ബാധിക്കുന്ന ഗൗരവതരമായ പ്രശ്നമാണ് അസൈൻമെന്റ് റൂൾസിൽ വരുത്തേണ്ട അമെന്റ്മെന്റ്. അത് സംബന്ധിച്ച് സർക്കാർ ഉചിതമായ തീരുമാനമെടുക്കണമെന്ന് ഞാൻ അഭ്യർത്ഥിക്കുന്നു.

റവന്യൂ-ഭവനനിർമ്മാണ വകുപ്പുമന്ത്രി (ശ്രീ. കെ. രാജൻ): സർ, വളരെയേറെ പ്രസക്തമായിട്ടുള്ളൊരു വിഷയമാണ് ബഹുമാനപ്പെട്ട പ്രതിപക്ഷനേതാവ് സഭയ്ക്കുമുമ്പാകെ അവതരിപ്പിച്ചത്. സ്വാഭാവികമായും ഇടതുപക്ഷ ജനാധിപത്യ മുന്നണി ഗവൺമെന്റ് അതിന്റെ പ്രകടനപത്രികയിൽ നൽകിയ വാഗ്ദാനത്തിൽനിന്ന് പുറകോട്ടുപോകുന്നില്ല. നമുക്കൊരുമിച്ച് ആലോചിക്കേണ്ട നിരവധി സാങ്കേതികമായ പ്രശ്നങ്ങളുണ്ട്. അക്കാര്യം ഞാൻ അങ്ങയുടെ മുമ്പാകെ സൂചിപ്പിക്കുകയാണ്. അങ്ങിവിടെ കൃത്യമായ കാര്യങ്ങളാണ് സൂചിപ്പിച്ചത്. ഞാൻ ആവർത്തിക്കുകയല്ല, രേഖാമൂലം സഭയുടെ മുമ്പിൽ സമർപ്പിക്കുകയാണ്. കേരളത്തിലെ ഭൂപതിവ് നൽകുന്നത് 1960-ലെ ഭൂപതിവ് നിയമത്തിന്റെ അടിസ്ഥാനത്തിൽ നിർമ്മിച്ച വിവിധ ചട്ടങ്ങളുടെ അടിസ്ഥാനത്തിലാണ്. ഇതിൽ പ്രധാനമായത് ഗ്രാമപഞ്ചായത്ത് പ്രദേശങ്ങളിലെ ഭൂമി പതിച്ച് നൽകാൻവേണ്ടി രൂപീകരിച്ച

1964-ലെ ഭൂപതിവ് ചട്ടങ്ങൾ, നഗര പ്രദേശങ്ങളിലെ ഭൂമി പതിച്ചുനൽകാൻവേണ്ടി രൂപീകരിച്ച 1995-ലെ ഭൂപതിവ് ചട്ടങ്ങൾ, 1977-ന് മുമ്പ് കുടിയേറി കൃഷി ചെയ്ത് കൈവശം വന്ന വനഭൂമി പതിച്ചുനൽകാനുള്ള 1993-ലെ പ്രത്യേക ചട്ടങ്ങൾ തുടങ്ങി ഇരുപതോളം ചട്ടങ്ങൾ 1960-ലെ ഭൂപതിവ് നിയമത്തിന്റെ ഭാഗമായി നമ്മുടെ സർക്കാർ ഇതിനകം രൂപീകരിച്ചുകഴിഞ്ഞിട്ടുണ്ട്. 1964-ലെ ഭൂപതിവ് ചട്ടങ്ങൾ പ്രകാരം ഭൂമി പതിച്ചുനൽകുന്നത് കൃഷിക്കും താമസത്തിനും ബെനിഫിഷ്യറി എഞ്ചോയ്മെന്റിനും വേണ്ടിയാണ്. നഗരപ്രദേശങ്ങളിലെ ഭൂമി പതിച്ചുനൽകാൻവേണ്ടി രൂപീകരിച്ച 1995-ലെ ഭൂപതിവ് ചട്ടങ്ങൾ പ്രകാരം വീട് വയ്ക്കുന്നതിനും കടമുറികൾ നിർമ്മിക്കുന്നതിനും സ്വന്തമായി ഭൂമിയുടെ ഗുണപരമായ വിനിയോഗത്തിനും മറ്റ് വാണിജ്യ ചാരിറ്റബിൾ ആവശ്യങ്ങൾക്കും ഭൂമി പതിച്ചുനൽകാവുന്നതാണ്. 1993-ലെ ചട്ടത്തിൽ വീടും കൃഷിയും കടമുറിയെന്നുപറഞ്ഞാൽ ചെറിയ കടമുറിയെന്ന് പ്രത്യേകം രേഖപ്പെടുത്തിയിട്ടുണ്ട്. 1964-ലെ ചട്ടത്തിൽ ചട്ടം 8-ന്റെ ഉപചട്ടം (2) പ്രകാരം പതിച്ചുനൽകിയ ഭൂമി പതിച്ചുകിട്ടിയ ആവശ്യത്തിനതന്നെ വിനിയോഗിക്കേണ്ടതുണ്ട്. അപ്രകാരം ഉപയോഗിച്ചില്ലെങ്കിൽ ഉപചട്ടം (3)

പ്രകാരം അത് റദ്ദ് ചെയ്യണമെന്ന് ആ ചട്ടത്തിൽതന്നെ സൂചിപ്പിച്ചിട്ടുണ്ട്. തലചായ്ക്കാനിടമില്ലാത്തവർക്ക് കയറി കിടക്കാൻ വീട് നിർമ്മിക്കുന്നതിനും കൃഷിഭൂമിയില്ലാത്തവർക്ക് കൃഷി ചെയ്യുന്നതിനുംവേണ്ടിയാണ് പ്രധാനമായും ഭൂമി പതിച്ചുനൽകുന്നത്. പതിറ്റാണ്ടുകൾക്കുമുമ്പ് ഇത്തരം പട്ടയഭൂമി ലഭിച്ച് തലമുറകൾ കൈമാറിയോ കൈമാറ്റം ചെയ്തോ കൈവശം വച്ചുവരുന്ന ഭൂവുടമകളാണ് സ്വാഭാവികമായും ഇപ്പോഴുള്ളത്. കൃഷിക്കുവേണ്ടി പട്ടയം ലഭിച്ച ഭൂമി എത്ര തലമുറ കൈമാറിയാലും ക്രയവിക്രയത്തിലൂടെ കൈമാറിയാലും ആദ്യത്തെ പട്ടാധാരന് ലഭിക്കാത്ത അവകാശങ്ങൾ തുടർന്നുള്ള കൈവശക്കാർക്ക് ലഭിക്കില്ലെന്ന് ചട്ടത്തിൽ രേഖപ്പെടുത്തിയിരിക്കുകയാണ്. മൂന്നാർ മേഖലയിൽ പതിച്ചുകൊടുത്ത ഭൂമി പതിവ് കൊടുത്ത ആവശ്യത്തിനുതന്നെ വിനിയോഗിക്കുന്നുവെന്ന് ഉറപ്പാക്കണമെന്ന് ബഹുമാനപ്പെട്ട ഹൈക്കോടതി അങ്ങ് പറഞ്ഞതുപോലെ 2010-ൽ നിർദ്ദേശിച്ചിരുന്നു. തുടർന്ന് പ്രസ്തുത വിധിയിലെ നിർദ്ദേശങ്ങൾ സംസ്ഥാനത്താകമാനം ബാധകമാക്കാനും നിർദ്ദേശിച്ചു. ഇതിനെതിരെ സംസ്ഥാനസർക്കാർ സുപ്രീം കോടതിയിൽ ഫയൽ ചെയ്ത എസ്.എൽ.പി. കോടതി തള്ളി ഉത്തരവാകുകയാണുണ്ടായത്. ഈ സാഹചര്യത്തിൽ

ഉപജീവനത്തിനമാത്രമായി ഉപയോഗിക്കുന്ന 1500 ച.അടി

വിസ്തീർണ്ണത്തിന് താഴെയുള്ള ചെറുകിട കെട്ടിടം മാത്രമാണുള്ളതെങ്കിൽ അപേക്ഷകനോ അപേക്ഷകനെ ആശ്രയിച്ച് കഴിയുന്നവർക്കോ മറ്റൊരിടത്തും ഭൂമിയില്ലെന്ന് വ്യക്തമായി തെളിയിക്കുന്ന പക്ഷം അപ്രകാരമുള്ള നിർമ്മാണ പ്രവർത്തനങ്ങൾ ക്രമീകരിച്ചുകൊണ്ട് ഭൂപതിവ് ചട്ടങ്ങളിൽ ഭേദഗതി വരുത്താൻ കഴിഞ്ഞ ഗവൺമെന്റിന്റെ കാലത്ത് ബഹുമാനപ്പെട്ട മന്ത്രിയുടെ അധ്യക്ഷതയിൽ യോഗം കൂടി തീരുമാനിച്ചിരുന്നു. എന്നാൽ പിന്നീടും വസ്തുതകൾ അങ്ങ് പറഞ്ഞതുപോലെ മാറി വരികയാണ്. കാലാനുസൃതമായ മാറ്റത്തിന്റെ ഫലമായി കുടുംബവ്യവസ്ഥതന്നെ മാറുകയും കർഷക കുടുംബങ്ങളിൽ പലരും കാർഷികവൃത്തിയിൽനിന്ന് മാറുകയും ചെയ്ത സാമൂഹിക യാഥാർത്ഥ്യങ്ങൾ അങ്ങ് പറഞ്ഞതുപോലെ ഈ സഭ തിരിച്ചറിയേണ്ടതുണ്ട്. പതിറ്റാണ്ടുകൾക്കുമുമ്പ് കൃഷിക്കുവേണ്ടി പതിച്ചുനൽകിയ ഭൂമി അനന്തര തലമുറകൾക്ക് കൈമാറുമ്പോൾ കൂടുതൽ പങ്കുവയ്ക്കലുകൾക്ക് വിധേയമായി ചെറിയ വിസ്തീർണ്ണങ്ങളായി മാറിയിട്ടുണ്ട്. 1964-ലെ ഭൂപതിവ് ചട്ടങ്ങൾ പ്രകാരം പതിച്ചുകൊടുത്ത പല ഭൂമിയും ഇപ്പോൾ നഗരപരിധിയിലായിക്കഴിഞ്ഞു. ഈ സാഹചര്യത്തിൽ 1960-ലെ ഭൂപതിവ്

നിയമത്തിന് വിധേയമായി ചട്ടങ്ങളിൽ കാലാനുസൃതമായ ഭേദഗതികൾ വരുത്തുന്ന കാര്യം ഗൗരവമായി സർക്കാർ പരിശോധിക്കുകയാണ്. ഇതിനുവേണ്ടി ഭൂപതിവ് ചട്ടങ്ങളിൽ ഭേദഗതി വരുത്തുന്ന പ്രശ്നം സർക്കാരിന്റെ സജീവ പരിഗണനയിലാണ്. എന്നാൽ ഇത്തരത്തിൽ ഭേദഗതി വരുത്തുമ്പോൾ ആയത് ഭൂപതിവ് നിയമത്തിന്റെ അന്തഃസത്തയെ നശിപ്പിക്കാത്ത തരത്തിലും ഒരു തരത്തിലും സാമൂഹിക പാരിസ്ഥിതിക പ്രശ്നങ്ങൾ സൃഷ്ടിക്കാതെയുമാകണമെന്ന് സർക്കാരിന് നിഷ്കർഷയുണ്ട്. ഇത് വളരെ ഗൗരവമായ പ്രശ്നമായാണ് സഭ മനസ്സിലാക്കേണ്ടത്. ഭേദഗതികൾ വരുമ്പോൾ 1964-ലെ ചട്ടത്തിന്റെ 4-ലെ clause മാറ്റാൻ തീരുമാനിച്ചാൽ അത് 8-ാം വകുപ്പിനെ ബാധിക്കും. പട്ടയം കൊടുക്കുമ്പോൾ ഫോറത്തിലുള്ള 15-ാം വകുപ്പിനെയും ബാധിക്കും. ഇങ്ങനെ സാങ്കേതികമായ പ്രശ്നങ്ങളുള്ളതുകൊണ്ട് ഇക്കാര്യം ഗൗരവമായി പഠിച്ച് നിയമത്തിന് പോറലേൽപ്പിക്കാത്ത വിധത്തിലൊരു കരട് തയ്യാറാക്കാൻ ബഹുമാനപ്പെട്ട മുഖ്യമന്ത്രിയുടെ അധ്യക്ഷതയിൽ അദ്ദേഹം മുൻകൈയെടുത്ത് ഞാനും നിയമവകുപ്പുമന്ത്രിയുമുൾപ്പെടെയുള്ള മന്ത്രിമാരും ബന്ധപ്പെട്ട ഉദ്യോഗസ്ഥന്മാരും ചേർന്നുള്ള യോഗത്തിൽ ആലോചന നടത്തുകയും

അതിന്റെ കരട് തയ്യാറാക്കി വരികയുമാണ്. ചട്ടങ്ങളിൽ ഭേദഗതി വരുത്താൻ ഗവൺമെന്റ് സർച്ചാത്മനാ ഒരുക്കമാണ്. പക്ഷേ ഭേദഗതി വരുത്തുമ്പോൾ അങ്ങ് പറഞ്ഞതുപോലെ ഭൂപതിവ് നിയമത്തെ ബാധിക്കാത്ത വിധത്തിൽ ചെയ്യേണ്ടതായിട്ടുണ്ട്. ഇങ്ങനെയൊരു ചട്ടം ഭേദഗതി ചെയ്യുമ്പോൾ റിട്രോസ്പെക്ടീവ് എഫക്ടുകളാകുമോയെന്നത് സംബന്ധിച്ച് ഗൗരവമായ നിയമപരിശോധനയ്ക്ക് വിധേയമാക്കേണ്ട പ്രശ്നമാണ്. ഇങ്ങനെയുള്ള പ്രശ്നങ്ങളുള്ളതുകൊണ്ടാണ് ഒറ്റയടിക്കൊരു ഓർഡിനൻസ് കൊണ്ടുവരുന്നതിന് പകരം ആവശ്യമായ നിയമപരമായ ചർച്ചകൾ നടത്തി ബഹുമാനപ്പെട്ട എ.ജി.-യും ചീഫ് സെക്രട്ടറിയും നിയമസെക്രട്ടറിയും പ്രിൻസിപ്പൽ സെക്രട്ടറി (റവന്യൂ)-വും കൂടിയാലോചിച്ച് ഒരു കരട് സർക്കാരിന് മുമ്പിൽ സമർപ്പിക്കാനാവശ്യപ്പെട്ടിട്ടുണ്ട്. കരട് വരുന്ന മുറയ്ക്ക് അക്കാര്യങ്ങൾ പരിശോധിക്കും. പ്രകൃതിയും മനുഷ്യനും കേന്ദ്ര ബിന്ദുവാകുന്ന സുസ്ഥിരമായ വികസനമാണ് ഈ ഗവൺമെന്റ് ലക്ഷ്യം വയ്ക്കുന്നത്. അതുകൊണ്ട് പരിസ്ഥിതി സൗഹൃദ ഭൂവിനിയോഗമുറപ്പാക്കുകയെന്നതാണ് സർക്കാരിന്റെ ലക്ഷ്യം. ഇടതുപക്ഷ ജനാധിപത്യ മുന്നണിയുടെ പ്രകടനപത്രികയിൽപ്പറഞ്ഞ വാഗ്ദാനങ്ങളെല്ലാം നടപ്പിലാക്കുന്നതു പോലെതന്നെ ഈ വാഗ്ദാനവും

നടപ്പിലാക്കുമെന്ന് അങ്ങേയ്ക്കും ഈ സഭയ്ക്കും ഞാൻ ഉറപ്പുനൽകുകയാണ്.

2. വഖഫ് ബോർഡിലെ നിയമനങ്ങൾ

ശ്രീ. പി. കെ. കുഞ്ഞാലിക്കുട്ടി: സർ, കേരളത്തിൽ ഏറെ ജനകീയ പ്രക്ഷോഭങ്ങൾക്കും ചർച്ചയ്ക്കുമൊക്കെ കാരണമായ ഒരു വിഷയത്തെക്കുറിച്ചാണ് സബ്മിഷൻ ഉന്നയിക്കാൻ ആഗ്രഹിക്കുന്നത്. കേവലം 100-150 ആളുകളെ മാത്രം റിക്രൂട്ട് ചെയ്യുന്ന വഖഫ് ബോർഡിലെ നിയമനങ്ങൾ ഗവൺമെന്റ് പി.എസ്.സി.-ക്ക് വിട്ടുകയുണ്ടായി. അഡ്മിനിസ്ട്രേറ്റീവായോ പൊതുജനത്തിന്റെ അടിസ്ഥാനത്തിലോ നോക്കുകയാണെങ്കിൽ സത്യത്തിൽ ഇത് ഒരു നിലയ്ക്കും ആവശ്യമില്ലാത്തതാണ്. 'ഇത് ഞങ്ങളായിട്ട് ഇനിഷ്യേറ്റീവ് എടുത്ത് കൊണ്ടുവന്നതല്ല, വഖഫ് ബോർഡുതന്നെ ഇനിഷ്യേറ്റീവ് എടുത്ത് കൊണ്ടുവന്നതാണ്' എന്നൊക്കെ ബഹുമാനപ്പെട്ട മുഖ്യമന്ത്രി പലപ്രാവശ്യം പറയുകയും ചെയ്തിരുന്നു. ഞങ്ങളുടെ മെമ്പർമാരൊക്കെ പല ഘട്ടത്തിലും ആവുന്നത്ര എല്ലാ രൂപത്തിലും ഇത് അവതരിപ്പിക്കുകയും ചെയ്തു. ഇപ്പോൾ രണ്ട് പ്രശ്നങ്ങളാണ് ഇതിലുള്ളത്. ഒന്ന് സെന്റിമെന്റാണ്. അതായത്, ഇത് കേന്ദ്ര ഗവൺമെന്റ് ചെയ്യുന്ന പക്ഷപാത രാഷ്ട്രീയത്തിന്റെ ഗണത്തിൽ വരും. വളരെ കുറച്ച് ആളുകളെ റിക്രൂട്ട് ചെയ്യുന്ന ഇത്രയും ചെറിയ ഒരു ബോർഡിലെ

നിയമനങ്ങൾ മാത്രം പി.എസ്.സി.-ക്ക് വിട്ടു നടപടി ആർക്കും ഉൾക്കൊള്ളാൻ കഴിഞ്ഞിട്ടില്ല. രണ്ടാമത്തെ ഗൗരവമുള്ള വിഷയം, അവിടെ ഇപ്പോൾ റിക്രൂട്ട്മെന്റ് മുടങ്ങുകയും ചെയ്തു എന്നുള്ളതാണ്. ബഹുമാനപ്പെട്ട മുഖ്യമന്ത്രി മതസംഘടനകളുമായും മറ്റും ചർച്ച നടത്തി. ഞങ്ങൾ ഈ നടപടി ആഗ്രഹിച്ചിട്ടില്ല, പക്ഷേ ഇങ്ങനെ സംഭവിച്ചതാണ്. ഇക്കാര്യത്തിൽ ഒരു തീരുമാനമുണ്ടാകുമെന്ന് പറഞ്ഞത് വളരെ നീണ്ടുപോകുന്നതിനാൽ അവിടെ അഡ്മിനിസ്ട്രേറ്റീവ് പ്രോബ്ലം വന്നിട്ടുണ്ട്. കേന്ദ്ര ഗവൺമെന്റിന്റെ പക്ഷപാത രാഷ്ട്രീയത്തിനിടയ്ക്ക് എല്ലാവർക്കും ഒരു സർപ്രൈസ് നിയമമാണിത്. ഇത് എന്തിനാണെന്ന് മനസ്സിലാകുന്നുപോലുമില്ല. അതുകൊണ്ട് ഇതിലെ സെന്റിമെന്റും വളരെ ഗൗരവമുള്ളതാണ്. ഞങ്ങളൊക്കെ ആവർത്തിച്ച് ആവശ്യപ്പെട്ടിട്ടും ഒന്നും ചെയ്യാതെ ഇങ്ങനെ നീണ്ടുപോകുന്നത് വളരെ ഗൗരവമുള്ള വിഷയമാണ്. ഒരു ബിൽ കൊണ്ടുവന്ന് പസ്സാക്കിയാൽ ഞങ്ങൾക്ക് മനസ്സിലാക്കാം. മറ്റൊരു ബിൽ കൊണ്ടുവന്ന് ഇനി നിയമം മാറ്റണം എന്നുള്ളതിനൊക്കെ ഒരു കണക്കില്ലേ. തീരുമാനം വല്ലാതെ നീണ്ടുപോയാൽ അവിടെത്തെ പ്രവർത്തനം ശരിയായി നടക്കില്ല. വഖഫ് ബോർഡ് ഒരിക്കലും ഗവൺമെന്റിന്റെ ഗ്രാന്റിൽ പ്രവർത്തിക്കുന്ന ഒരു

സ്ഥാപനമല്ല. വഖഫ് സ്വത്തിൽനിന്ന് കിട്ടുന്ന വരുമാനത്തിലാണ് പ്രവർത്തിക്കുന്നത്. സ്പെസിഫിക് പർപ്പസ് ഗ്രാന്റ് കൊടുക്കുന്നു എന്നുമാത്രമേയുള്ളൂ. ഞാൻ മൂന്ന് പ്രാവശ്യം ബോർഡിന്റെ പ്രവർത്തനം കൈകാര്യം ചെയ്തിട്ടുണ്ട്. വഖഫ് സ്വത്തിൽനിന്ന് വരുമാനമെടുത്ത് ഓട്ടാനോമസായി പ്രവർത്തിക്കുന്ന, ഭരണഘടനാപരമായി സംരക്ഷണമുള്ള ഒരു സ്ഥാപനമാണത്. അതിലുള്ള കേവലം 150 പേരുടെ റിക്രൂട്ട്മെന്റ് പി.എസ്.സി.-ക്ക് വിടേണ്ട ആവശ്യമെന്താണ്? അത് പക്ഷപാതപരമായ ഒരു സമീപനമായിപ്പോയി. കേന്ദ്ര ഗവൺമെന്റ് നിരന്തരം ഇത്തരം കാര്യങ്ങൾ ചെയ്തുകൊണ്ടിരിക്കുകയാണ്. അതിനിടയിലാണ് ഇവിടെയും ഇത്തരമൊരു കാര്യം ചെയ്തത്. അതുകൊണ്ടുതന്നെ ആർക്കും ഉൾക്കൊള്ളാൻ കഴിയാത്ത ഈ നടപടി പുനഃപരിശോധിക്കുക എന്നുള്ളത് ആവശ്യമാണ്. ബഹുമാനപ്പെട്ട മുഖ്യമന്ത്രി ഇക്കാര്യത്തിലുള്ള ഡിലേ സംബന്ധിച്ച് നിലപാട് വ്യക്തമാക്കുകയും നടപടി പുനഃപരിശോധിക്കുകയും ചെയ്യണം എന്നാണ് ആവശ്യപ്പെടുന്നത്.

മുഖ്യമന്ത്രി (ശ്രീ. പിണറായി വിജയൻ): സർ, കേന്ദ്ര സർക്കാർ സ്വീകരിക്കുന്ന നടപടിയും കേരളത്തിൽ എൽ.ഡി.എഫ്. സർക്കാർ സ്വീകരിക്കുന്ന നടപടിയും തമ്മിൽ താരതമ്യപ്പെടുത്താനാകില്ല എന്ന്

ബഹുമാനപ്പെട്ട അംഗത്തിനുതന്നെ അറിയാവുന്നതാണ്. വഖഫ് ബോർഡിലെ നിയമനം പി.എസ്.സി.-ക്ക് വിട്ടുന തീരുമാനം രഹസ്യമായി വന്ന കാര്യമല്ല. ഈ സഭയിൽത്തന്നെ അതുമായി ബന്ധപ്പെട്ട് ചർച്ച ചെയ്തതാണ്. അന്ന് ബഹുമാന്യനായ അംഗം സഭയിലുണ്ടായിരുന്നില്ല എന്നാണ് എന്റെ ഓർമ്മ.

ശ്രീ. പി. കെ. കുഞ്ഞാലിക്കുട്ടി: സർ, അന്ന് ഞാൻ

സഭയിലുണ്ടായിരുന്നു.

ശ്രീ. പിണറായി വിജയൻ: സർ, നിലവിൽ വഖഫ് ബോർഡിലുള്ള

ജീവനക്കാർക്ക് ആ തൊഴിൽ നഷ്ടപ്പെടുമോ എന്നും അതിന് സംരക്ഷണമുണ്ടാകുമോ എന്നുള്ളതുമായിരുന്നു അന്ന് ഇന്ത്യൻ യൂണിയൻ മുസ്ലീം ലീഗിന്റെ ഭാഗത്തുനിന്നുയർന്ന ഏക പ്രശ്നം.

ശ്രീ. എൻ. ഷംസുദ്ദീൻ: സർ, (മൈക്ക് ഓഫ്)

മി. ഡെപ്യൂട്ടി സ്പീക്കർ: ശ്രീ. എൻ. ഷംസുദ്ദീൻ, അങ്ങ് ഇരിക്കൂ.

ബഹുമാനപ്പെട്ട മുഖ്യമന്ത്രി മറുപടി പറയട്ടെ.

ശ്രീ. പിണറായി വിജയൻ: സർ, നിയമസഭയിൽ കാര്യങ്ങൾ ചർച്ച

ചെയ്തപ്പോൾ ഈ പ്രശ്നം ഉയർന്നുവന്ന സമയത്ത്, അക്കാര്യത്തിൽ സംരക്ഷണമുണ്ടാകും, നിലവിൽ താൽകാലിക ജീവനക്കാരായി തുടരുന്നവരെ

സ്ഥിരപ്പെടുത്തുന്ന അവിടത്തെ പതിവ് തുടരുകതന്നെ ചെയ്യും എന്ന ഉറപ്പും നൽകിയിരുന്നു. അങ്ങനെയാണ് ആ നിയമം പാസ്സാകുന്നത്. ഈ നിയമസഭ പാസ്സാക്കിയ നിയമമാണത്. അതല്ലാതെ ഏതെങ്കിലും തരത്തിൽ രഹസ്യമായി വന്ന കാര്യമല്ല.

ശ്രീ. എൻ. ഷംസുദ്ദീൻ: സർ, (മൈക്ക് ഓഫ്)

മി. ഡെപ്യൂട്ടി സ്പീക്കർ: ശ്രീ. എൻ. ഷംസുദ്ദീൻ, അങ്ങ് ഇരിക്കൂ.

ബഹുമാനപ്പെട്ട മുഖ്യമന്ത്രി പറഞ്ഞതിനുശേഷം അങ്ങേയ്ക്ക് പറയാം.

ശ്രീ. പിണറായി വിജയൻ: സർ, എന്നാൽ അതുകഴിഞ്ഞ് കുറച്ച് കാലം

പിന്നിട്ടപ്പോൾ ഇന്ത്യൻ യൂണിയൻ മുസ്ലീം ലീഗ് ഇതൊരു പ്രശ്നമായി ഉന്നയിക്കുന്ന നിലയുണ്ടായി. ആ ഘട്ടത്തിൽ അതൊരു പൊതുവായ പ്രശ്നമായി വന്നു. ആ പ്രശ്നം വന്നപ്പോൾത്തന്നെ നിലപാട് വ്യക്തമാക്കിയിരുന്നു. 19-07-2016-ലാണ് ഒഴിവ് വരുന്ന തസ്തികകളിലേയ്ക്ക് പി.എസ്.സി. മുഖേന നിയമനം നടത്തുന്നതിന് വഖഫ് ബോർഡിന്റെ യോഗം തത്വത്തിൽ തീരുമാനമെടുത്തത്. ഇതുസംബന്ധിച്ച് പുറപ്പെടുവിച്ച ഓർഡിനൻസിന് പകരമുള്ള ബിൽ നിയമസഭ പാസ്സാക്കി. ബിൽ വിശദപരിശോധനയ്ക്കായി സബ്ജക്ട് കമ്മിറ്റിക്ക് വിട്ടിരുന്ന ഘട്ടത്തിലോ

നിയമസഭയിലെ ചർച്ചകളിലോ വഖഫ് ബോർഡ് നിയമനം പി.എസ്.സി.-
 ക്ക് വിടരുത് എന്ന ആവശ്യം ആരും ഉന്നയിച്ചിരുന്നില്ല എന്നുള്ളതാണ്
 വസ്തുത. നിയമനിർമ്മാണത്തെത്തുടർന്ന് മുസ്ലീം സാമുദായിക സംഘടനകൾ
 ചില ആശങ്കകൾ പ്രകടിപ്പിച്ച സാഹചര്യത്തിൽ വഖഫ് ബോർഡ്
 നിയമനങ്ങളുമായി ബന്ധപ്പെട്ട വിഷയം ചർച്ച ചെയ്യുന്നതിന് സർക്കാർ മുസ്ലീം
 സംഘടനാ പ്രതിനിധികളുടെ യോഗം വിളിക്കുകയുണ്ടായി. തുറന്ന
 സമീപനത്തോടെ മാത്രമേ സർക്കാർ ഇക്കാര്യത്തിൽ നിലപാടെടുക്കുകയുള്ളൂ
 എന്ന് യോഗത്തിൽ വ്യക്തമാക്കിയിരുന്നു. യോഗത്തിൽ ഉയർന്നുവന്ന
 അഭിപ്രായംകൂടി പരിഗണിച്ചുമാത്രമേ ഇക്കാര്യത്തിൽ തീരുമാനമെടുക്കുകയുള്ളൂ
 എന്നും അന്നുതന്നെ വ്യക്തമാക്കിയിരുന്നതാണ്. പങ്കെടുത്ത എല്ലാ
 സംഘടനകളും സർക്കാരിന്റെ തുറന്ന മനസ്സിനോട് യോജിപ്പ്
 പ്രകടിപ്പിക്കുകയും അതിനോടൊപ്പം നിൽക്കുകയും ചെയ്തതുമാണ്. അതിന്റെ
 വെളിച്ചത്തിൽ പി.എസ്.സി. വഴി നിയമനം നടത്തുന്നതിനുള്ള യാതൊരു
 തുടർനടപടിയും സർക്കാർ സ്വീകരിച്ചിട്ടില്ല. മുസ്ലീം സംഘടനാ
 പ്രതിനിധികളുടെ യോഗത്തിലുണ്ടായ യോജിച്ച അഭിപ്രായം സർക്കാർ
 തത്വത്തിൽ അംഗീകരിക്കുന്നു. തുടർന്നുള്ള നിയമ ഭേദഗതിക്കാവശ്യമായ

നടപടികൾ സ്വീകരിക്കാൻ സർക്കാർ ഉദ്ദേശിക്കുന്നു. യോഗ്യരായവരെ നിയമിക്കുന്നതിനുള്ള പുതിയ സംവിധാനം നിയമ ഭേദഗതിയോടെ നിലവിൽ വരും.

ശ്രീ. പി. കെ. കുഞ്ഞാലിക്കുട്ടി: സർ, ഇപ്പോൾ അവസാനം പറഞ്ഞ കാര്യം നല്ലതുതന്നെയാണ്. പക്ഷേ മുസ്ലീംലീഗ് ഉന്നയിച്ചിട്ടില്ല എന്ന് പറഞ്ഞത് ശരിയല്ല. (മൈക്ക് ഓഫ്)

ശ്രീ. എൻ. ഷംസുദ്ദീൻ: സർ, പോയിന്റ് ഓഫ് ഓർഡർ.

മി. ഡെപ്യൂട്ടി സ്പീക്കർ: സബ്മിഷനിൽ പോയിന്റ് ഓഫ് ഓർഡറില്ല.

3. നദീതീരങ്ങൾക്ക് സംരക്ഷണ ഭിത്തി

ശ്രീ. സജി ചെറിയാൻ: സർ, പൊതുവായ പ്രശ്നമാണ് ഞാൻ സബ്മിഷനായി ഉന്നയിക്കുന്നത്. 2018-ൽ കേരളത്തിലുണ്ടായ പ്രളയത്തിൽ നദികളുടെ തീരങ്ങൾ ഇടിഞ്ഞ് ഒരുപാട് കുടുംബങ്ങൾക്ക് പ്രയാസകരമായ അന്തരീക്ഷം സൃഷ്ടിക്കപ്പെട്ടിട്ടുണ്ട്. എന്റെ മണ്ഡലത്തിലാണ് 2018-ലെ പ്രളയം ഏറ്റവും രൂക്ഷമായത്. 2019-ലും രൂക്ഷമായ പ്രളയം എന്റെ മണ്ഡലത്തിലുണ്ടായി. പമ്പാനദി, അച്ചൻ കോവിലാർ, മണിമലയാർ, എന്നീ മൂന്ന് നദികളാൽ ചുറ്റപ്പെട്ട എന്റെ നിയോജകമണ്ഡലത്തിൽ നദികൾ

കരകവിഞ്ഞ് ഒഴുകിയതിന്റെ അടിസ്ഥാനത്തിൽ തീരത്തുള്ള ആയിരക്കണക്കിന് വീടുകൾക്ക് കേടുപാടുകൾ സംഭവിച്ചു. ഗവൺമെന്റിന്റെ സഹായത്തോടെ; പ്രത്യേകിച്ച് റവന്യൂ വകുപ്പിന്റെയും, പഞ്ചായത്തിന്റെയും സഹായത്തോടെ വീടുകളുടെ മെയിന്റനൻസും മറ്റു കാര്യങ്ങളും ക്രമീകരിക്കാൻ സാധിച്ചു. ലോകത്തിന്റെ നാനാഭാഗങ്ങളിൽനിന്നും സഹായവും ലഭിച്ചു. പക്ഷേ നിരന്തരമായ വെള്ളപ്പൊക്ക ഭീക്ഷണി നേരിടുന്ന മണ്ഡലമാണിത്. ജലനിരപ്പ് ഉയർന്ന് ഒഴുകിയതിന്റെ അടിസ്ഥാനത്തിൽ വീടുകൾ അപകടപ്പെടുന്ന സ്ഥിതിയിലേയ്ക്ക് കാര്യങ്ങൾ എത്തപ്പെട്ടുകൊണ്ടിരിക്കുകയാണ്. ഒരു ചെറിയ മഴ പെയ്താൽപോലും ഇടിഞ്ഞ ആറിന്റെ തീരത്തിലൂടെ വെള്ളം വീടുകളിലേയ്ക്ക് ഇപ്പോഴും കയറിക്കൊണ്ടിരിക്കുകയാണ്. ഇപ്പോൾ കാലവർഷമായിരിക്കുകയാണ്. 2018 മുതൽ ഈ പ്രശ്നത്തിന് പരിഹാരം ആവശ്യപ്പെടുന്നതാണ്. ഇടിഞ്ഞുപോയ തീരത്തിന്റെ പ്രധാനപ്പെട്ട 44 സ്റ്റോട്ടുകൾ ഐഡന്റിഫൈ ചെയ്തുകഴിഞ്ഞു. അത് നിർമ്മിക്കുന്നതിനുള്ള സാമ്പത്തിക സഹായം നൽകണമെന്ന് ഇറിഗേഷൻ വകുപ്പിനോട് ഞാൻ നിരന്തരം ആവശ്യപ്പെടുന്നെങ്കിലും ഇക്കാര്യത്തിൽ വേണ്ട തരത്തിൽ പരിഗണന നൽകുന്നില്ല. പ്രത്യേക വിഷയമായതുകൊണ്ടാണ് ഈ വിഷയം

ഉന്നയിക്കുന്നത്. 2018-ൽ രൂക്ഷമായ പ്രളയമുണ്ടായ പ്രദേശമെന്ന നിലയിൽ ഇറിഗേഷൻ വകുപ്പ് ഒന്നാമത്തെ പരിഗണന നൽകേണ്ട ഈ മണ്ഡലത്തിൽ 100 കണക്കിന് കിലോമീറ്റർ ദൂരത്തോളം സംരക്ഷണ ഭിത്തിയുടെ നിർമ്മാണം നടത്തേണ്ടതുണ്ട്. എന്നാൽ അതൊന്നും ഞങ്ങൾ ചോദിക്കുന്നില്ല. 44 ക്രഷ്യൽ പോയിന്റുകളുടെ നിർമ്മാണത്തിനുവേണ്ടി വളരെ കുറച്ച് പണം നൽകാൻ ആവശ്യപ്പെട്ടിട്ടും അക്കാര്യത്തിൽ അനുകൂലമായ നിലപാട് സ്വീകരിച്ചിട്ടില്ല. ഇപ്പോൾ വീണ്ടും കാലവർഷമായിരിക്കുകയാണ്. വലിയ പ്രയാസമാണ് ഈ നദികളുടെ തീരത്തുള്ള ആയിരക്കണക്കിന് ജനങ്ങൾ അഭിമുഖീകരിക്കുന്നത്. വെള്ളപ്പൊക്കമുണ്ടായാൽ ഏത് സന്ദർഭത്തിലും വീടുകൾ ഇടിഞ്ഞ് നദിയിലേക്ക് വീഴുന്ന സാഹചര്യമാണ് സൃഷ്ടിച്ചിരിക്കുന്നത്. ഏതെങ്കിലും മാർഗ്ഗത്തിൽ ഇറിഗേഷൻ ഡിപ്പാർട്ടുമെന്റ് അടിയന്തരമായി പണം അനുവദിച്ചിച്ച് ഈ ക്രഷ്യൽ പോയിന്റുകളിലെ സ്റ്റോറുകളിൽ സംരക്ഷണ ഭിത്തിയുടെ നിർമ്മാണം നടത്തി സഹായിക്കണമെന്ന് അഭ്യർത്ഥിക്കുകയാണ്.

[അദ്ധ്യക്ഷവേദിയിൽ പാനൽ ഓഫ് ചെയർമാൻ ശ്രീ. കെ. ഡി. പ്രസേനൻ]

ജലവിഭവ വകുപ്പുമന്ത്രിക്കുവേണ്ടി റവന്യൂ-ഭവനനിർമ്മാണ വകുപ്പുമന്ത്രി
(ശ്രീ. കെ. രാജൻ): സർ, ചെങ്ങന്നൂർ നിയോജകമണ്ഡലത്തിലെ പ്രധാന
നദികളായ പമ്പാനദിയും, അച്ചൻ കോവിലാറ്റം 2018-ലെ പ്രളയത്തിൽ
കരകവിഞ്ഞ് ഒഴുകിയതുമൂലം തീരം ഇടിഞ്ഞ് പരിസരവാസികളുടെ വീടും,
വസ്തുക്കളും നഷ്ടപ്പെട്ട കാര്യം എല്ലാവർക്കുമറിയാം. വളരെ ദുഃഖകരമായി
അങ്ങ് അവതരിപ്പിച്ചതുപോലെ ഇത് ശരിയായ കാര്യമാണെന്ന് സർക്കാരിന്
ബോധ്യപ്പെട്ടിട്ടുണ്ട്. നാശനഷ്ടങ്ങൾ ഉണ്ടായതിനെത്തുടർന്ന്
എസ്.ഡി.ആർ.എഫ്.-ൽ ഉൾപ്പെടുത്തി അങ്ങ് നേരത്തെ പറഞ്ഞതുപോലെ
90 ലക്ഷം രൂപ ചെലവഴിച്ച് ആറ് പ്രവൃത്തികൾ നടപ്പിലാക്കിയിട്ടുണ്ട്.
നബാർഡ് ഫണ്ടിൽ ഉൾപ്പെടുത്തി ബുധനൂർ പഞ്ചായത്തിലെ കുട്ടൻപേരൂർ
ആറിന്റെ തീര സംരക്ഷണത്തിന് എഴുപത് ലക്ഷം രൂപയുടെ പ്രവൃത്തികൾ
പൂർത്തീകരിച്ചിട്ടുണ്ട്. ഇരുപത് ലക്ഷം രൂപ ചെലവഴിച്ച് ചെന്നിത്തല,
തൃപ്പരത്തറ പഞ്ചായത്തിൽ ഈരേക്കടവ് ധ്യാനകേന്ദ്രത്തിന് സമീപം
അച്ചൻകോവിലാറിന്റെ തീര സംരക്ഷണമെന്ന പ്രവൃത്തിയും
പൂർത്തീകരിച്ചിട്ടുണ്ട്. അങ്ങ് പറഞ്ഞകാര്യങ്ങൾ ഗൗരവമായെടുത്തുകൊണ്ട്
സബ്മിഷനിൽ ഉന്നയിച്ച പ്രദേശങ്ങളിൽ സംരക്ഷണ ഭിത്തി നിർമ്മിക്കാൻ

20 കോടി രൂപയുടെ 52 എസ്റ്റിമേറ്റുകൾ തയ്യാറാക്കിയിട്ടുണ്ട്. ഫണ്ടിന്റെ ലഭ്യതയനുസരിച്ച് മുൻഗണനയോടുകൂടി ഈ പ്രവൃത്തികൾ ഏറ്റെടുത്ത് നടപ്പിലാക്കാവുന്നതാണെന്ന് ബഹുമാനപ്പെട്ട ജലവിഭവ വകുപ്പുമന്ത്രിക്ക് വേണ്ടി അങ്ങയെ അറിയിക്കുകയാണ്.

4. വർക്കല ക്ലിഫ് സംരക്ഷണം

ശ്രീ. വി. ജോയി: സർ, വർക്കല നിയമസഭാ മണ്ഡലത്തിൽ 12 കിലോമീറ്റർ ദൂരം തീരദേശ മേഖലയാണ്. പലപ്പോഴും ഇവിടെ കടലാക്രമണം അതിരൂക്ഷമാണ്. ഒന്നാം പാലം മുതൽ കാപ്പിൽ വരെ നീണ്ടുകിടക്കുന്ന തീരം സംരക്ഷിക്കേണ്ടതുണ്ട്. ഇടവ-വെറുക്കടയെന്ന സ്ഥലത്ത് മത്സ്യത്തൊഴിലാളികൾ കൂടുതൽ ജോലി ചെയ്യുന്ന പ്രദേശമാണ്. വിശാലമായ തീരമായിരുന്നു ഇത്. എന്നാൽ ആ വിശാലമായ തീരം മുഴുവൻ ഇന്ന് കടലെടുത്ത് പോയിരിക്കുകയാണ്. അവിടെ ഒരു സംരക്ഷണവും ചെയ്യാൻ സാധിച്ചിട്ടില്ല. വർക്കല ഒരു ടൂറിസം ഡെസ്റ്റിനേഷനാണ്. ഉയർന്ന് നിൽക്കുന്ന ക്ലിഫുകളാണ് ഈ പ്രദേശത്തെ ആകർഷകമാക്കുന്നത്. ഈ ക്ലിഫുകൾ കുറെ വർഷങ്ങളായി നിരന്തരമായി ഇടിഞ്ഞ് വീണുകൊണ്ടിരിക്കുകയാണ്. ഇത് നിരവധി റസ്റ്റോറന്റുകളെ അടക്കം

വല്ലാതെ ബുദ്ധിമുട്ടുണ്ടാക്കുന്ന സാഹചര്യത്തിലേയ്ക്ക് എത്തിച്ചിരിക്കുകയാണ്. നടപ്പാത മുഴുവൻ ഇടിഞ്ഞ് പോയിരിക്കുകയാണ്. കഴിഞ്ഞ ദിവസം ക്ലിഫ് ഇടിഞ്ഞുവീണത് വാർത്താ മാധ്യമങ്ങളിൽ വലിയ വാർത്തയായതാണ്. ആ ക്ലിഫിനെ സംരക്ഷിച്ചേ മതിയാകുകയുള്ളൂ. അത് ഉൾപ്പെടെയുള്ള തീരം സംരക്ഷിക്കുന്നതിന് അടിയന്തരനടപടി സ്വീകരിക്കണമെന്ന് അഭ്യർത്ഥിക്കുകയാണ്. ഇതിനുമുമ്പും ഇത്തരമൊരു സബ്മിഷൻ അവതരിപ്പിച്ചിട്ടുള്ളതാണ്. ഇക്കാര്യത്തിൽ വളരെ അടിയന്തര പ്രധാന്യത്തോടുകൂടി ഇടപെടണമെന്ന് അഭ്യർത്ഥിക്കുന്നു.

ജലവിഭവ വകുപ്പുമന്ത്രിക്കുവേണ്ടി റവന്യൂ-ഭവനനിർമ്മാണ വകുപ്പുമന്ത്രി (ശ്രീ. കെ. രാജൻ): സർ, വർക്കല നിയോജകമണ്ഡലത്തിലെ വർക്കല പാപനാശം മുതൽ വെറ്റക്കടവരെ ഏകദേശം നാല് കിലോമീറ്റർ ദൂരത്തിൽ വ്യാപിച്ച് കിടക്കുന്ന വർക്കല ക്ലിഫിന് 15 മുതൽ 25 മീറ്റർ വരെ ബീച്ച് ലെവലിൽനിന്ന് ഉയരമുണ്ട്. കുന്നിൻ മുകളിലെ അരികിനോട് ചേർന്ന് രണ്ടുമൂന്ന് മീറ്റർ വീതിയിൽ നടപ്പാതയുണ്ടായിരുന്നത് പലയിടത്തും തകർന്ന അവസ്ഥയിലാണ്. ഈ നടപ്പാത വർക്കല പാപനാശം ബീച്ച് മുതൽ ഹെലിപാട് വരെ തിരുവമ്പാടി ബീച്ചിലൂടെ വെറ്റക്കടയിലേയ്ക്ക് വിനോദ

സഞ്ചാരികൾക്കും നാട്ടുകാർക്കും കടലിന്റെ ഭംഗി ആസ്വാദിച്ച് നടക്കുന്നതിനുവേണ്ടി നിർമ്മിച്ചതായിരുന്നു. തിരശ്ചീനമായി നിൽക്കുന്ന ഈ കുന്നുകളുടെ അടിഭാഗത്ത് ബീച്ചിന്റെ വീതി വളരെ കുറവാണ്. വർഷകാലത്ത് തിരമാലകൾ കുന്നിന്റെ അടിഭാഗത്ത് ശക്തമായി അടിക്കുന്നതുമൂലം അവിടെയുള്ള മുദുവായ കളിമൺ രൂപത്തിലുള്ള മണ്ണ് ഒലിച്ചുപോകുകയാണ്. കുന്നിന് മുകൾഭാഗത്ത് അനേകം റിസോർട്ടുകളും വ്യാപാര സ്ഥാപനങ്ങളും സ്ഥിതി ചെയ്യുന്നു. ഇവിടെനിന്നെല്ലാം ജലം മണ്ണിലൂടെ ഊർന്നിറങ്ങി മഴവെള്ളംകൂടി ചേർന്ന് കുന്നിന്റെ മുകൾഭാഗത്തെ മണ്ണ് ഇടിഞ്ഞുവീഴുന്ന പ്രതിഭാസമാണ് കണ്ടുവരുന്നത്. ഈ അവസ്ഥ തുടരുകയാണെങ്കിൽ വൈകാതെ ബാക്കിയുള്ള ഭാഗങ്ങൾകൂടി ഇടിഞ്ഞ് നഷ്ടപ്പെടുമെന്നാണ് തോന്നുന്നത്. 06-07-2022-ന് പുലർച്ചെ ഹെലിപാടിൽനിന്ന് 300 മീറ്റർ മാറി നോർത്ത് വർക്കല ക്കന്ന് ഇടിഞ്ഞുവീണ് നാശനഷ്ടമുണ്ടായതായി ശ്രദ്ധയിൽപ്പെട്ടിട്ടുണ്ട്. ഗ്രീൻ പാലസ് റിസോർട്ടിൽനിന്ന് ഏകദേശം 20 മീറ്റർ മാറി നോർത്തിലേയ്ക്ക് ക്ലിഫിന്റെ 20 മീറ്റർ നീളത്തിൽ കുന്നിടിഞ്ഞ് താഴേയ്ക്ക് പതിച്ചിട്ടുണ്ട്. ആ ഭാഗത്തുനിന്നുള്ള നടപ്പാത ഏതാണ്ട് പൂർണ്ണമായും നശിച്ച നിലയിലാണ്. മുനിസിപ്പാലിറ്റിയിൽനിന്നും അധികൃതർ സ്ഥലം

സന്ദർശിക്കുകയും ഈ ഭാഗത്തുള്ള യാത്രയ്ക്ക് നിയന്ത്രണം ഏർപ്പെടുത്തുന്നതായും നിർദ്ദേശിച്ചിട്ടുണ്ട്. ഇത്രയും ഉയരമുള്ള കുനകളെ സംരക്ഷിക്കുന്നതിന് സംരക്ഷണ ഭിത്തിയും കോൺക്രീറ്റ് റീട്ടെയിനിംഗ് വാൾ പോലുള്ളവയും അപ്രായോഗികമാണ്. കൂടാതെ ജിയോളജിക്കൽ സർവ്വേ ഓഫ് ഇന്ത്യ ഭൗമ പൈതൃക കേന്ദ്രമായി പ്രഖ്യാപിച്ചിട്ടുള്ള വർക്കലയിലെ ഈ കുനകൾ...., ഇവിടെ 'വർക്കല ഫോർമേഷൻ' എന്ന ലാറ്ററോൺ കാണപ്പെടുന്നത്. കുനകളും കടലുകളും ചേർന്ന് നിൽക്കുന്ന കാഴ്ച വർക്കലയിലല്ലാതെ ഇന്ത്യയിൽ ഒരിടത്തും കാണാൻ സാധിക്കുകയില്ല. ആയതിനാൽ ഈ കുനകൾ സംരക്ഷിക്കുന്നതിനാവശ്യപ്രകാരമുള്ള പദ്ധതികൾ തയ്യാറാക്കുന്നതിന് ചെന്നൈയിലെ നാഷണൽ സെന്റർ ഫോർ കോസ്റ്റൽ റിസർച്ചിനെ ചുമതലപ്പെടുത്തിക്കൊണ്ട് നടപടികൾ സ്വീകരിച്ചിട്ടുണ്ട്. പഠന റിപ്പോർട്ട് ലഭ്യമാകുന്നമുറയ്ക്ക് എസ്റ്റിമേറ്റ് തയ്യാറാക്കി അനുമതിക്ക് സമർപ്പിക്കുന്നതാണെന്ന് ബഹുമാനപ്പെട്ട ജലവിഭവ വകുപ്പുമന്ത്രിക്ക് വേണ്ടി സഭയെ അറിയിക്കുന്നു.

5. കാഞ്ഞങ്ങാട് വ്യവസായ പാർക്ക്

ശ്രീ. ഇ. ചന്ദ്രശേഖരൻ: സർ, ഞാൻ ഇതിനുമുമ്പും ബഹുമാനപ്പെട്ട വ്യവസായ വകുപ്പുമന്ത്രിയുടെ ശ്രദ്ധയിൽപ്പെടുത്തിയ വിഷയമാണ് സബ്മിഷ്യലുടെ അവതരിപ്പിക്കുന്നത്. കാഞ്ഞങ്ങാട് നിയോജകമണ്ഡലത്തിൽ കാഞ്ഞങ്ങാട് മുനിസിപ്പാലിറ്റി പ്രദേശത്ത് ഉൾപ്പെടുന്ന പുതുക്കെ വില്ലേജ് മടിക്കെ പഞ്ചായത്തിൽപ്പെട്ട മടിക്കെ വില്ലേജ് ഉൾപ്പെടെയുള്ള പ്രദേശങ്ങളിൽ ഏകദേശം 100 ഏക്കർ സ്ഥലം കണ്ടെത്തിയിരുന്നു. അവസാനമായി വ്യവസായ വകുപ്പ് ഇത് പരിശോധിച്ചപ്പോൾ ഇപ്പോൾ 52 ഏക്കറിൽ ചിലവാനം സ്ഥലമുണ്ടെന്നാണ് പറയുന്നത്. നേരത്തെ കണ്ടെത്തിയ സ്ഥലത്തുനിന്നും വഴിക്കും മറ്റും സ്ഥലം വിട്ടുകൊടുത്തപ്പോൾ ഉണ്ടായിട്ടുള്ള കുറവാകാം. ഏതാണ്ട് 99.98 ഏക്കർ എന്ന നിലയിലാണ് വ്യവസായ പാർക്കിനുവേണ്ടി വ്യവസായ വകുപ്പിന് നേരത്തെ ആ ഭൂമി കൈമാറ്റം ചെയ്തിട്ടുള്ളത്. കഴിഞ്ഞ എൽ.ഡി.എഫ്. ഗവൺമെന്റിന്റെ കാലത്ത്, ഈ ഭൂമി പൂർണ്ണമായും കൈമാറ്റം ചെയ്യുന്ന നടപടി അന്നത്തെ വ്യവസായ വകുപ്പുമന്ത്രിക്ക് അന്നത്തെ റവന്യൂ വകുപ്പുമന്ത്രി എന്ന നിലയിൽ ഏൽപ്പിച്ച് കൊടുത്തപ്പോൾ, വളരെ വൈകാതെ തന്നെ വ്യവസായ പാർക്കിന് ആരംഭം

കുറിക്കുമെന്ന പ്രതീക്ഷയാണുണ്ടായത്. വ്യവസായ വകുപ്പ് 4.9 കോടി രൂപ ചെലവഴിച്ച് ചുറ്റുമതിൽ നിർമ്മിക്കുകയും ഈ സ്ഥലം ഇപ്പോൾ സുരക്ഷിതമായി വ്യവസായ വകുപ്പിന്റെ നിയന്ത്രണത്തിലുമാണുള്ളത്. അതിന്റെ ജോലികൾ ഇപ്പോൾ പൂർത്തിയാക്കിയിട്ടുണ്ട്. സ്വകാര്യമേഖലയിൽ ഉൾപ്പെടെ 10 ഏക്കറുള്ള സ്ഥലങ്ങളിൽ വ്യവസായ പാർക്ക് ആരംഭിക്കാൻ തീരുമാനിക്കുന്ന സാഹചര്യമുള്ളപ്പോൾ, സർക്കാർ ഉടമസ്ഥതയിൽ 80 ഏക്കറിൽ കൂടുതൽ സ്ഥലം വ്യവസായ പാർക്കിന് കൈമാറ്റം ചെയ്ത് നൽകിയിരിക്കുന്ന സാഹചര്യത്തിൽ വ്യവസായ വകുപ്പിന് എത്രയും പെട്ടെന്ന് അവിടെ വ്യവസായ സംരംഭങ്ങൾ ആരംഭിക്കുന്നതിനുവേണ്ടി സംരംഭകരുടെ ഒരു ഇൻവെസ്റ്റേഴ്സ് മീറ്റ് സംഘടിപ്പിക്കുന്നതിന് ബഹുമാനപ്പെട്ട വ്യവസായ വകുപ്പുമന്ത്രി മുൻകൈയെടുക്കണമെന്നും അതിന്റെ അടിസ്ഥാനത്തിൽ വൈകാതെ തന്നെ വ്യവസായ സംരംഭങ്ങൾക്ക് തുടക്കം കുറിക്കാനുള്ള സംവിധാനമുണ്ടാക്കണമെന്നുമാണ് ഈ സബ്മിഷനിലൂടെ അഭ്യർത്ഥിക്കാനുള്ളത്.

നിയമം, വ്യവസായം, കയർ വകുപ്പുമന്ത്രി (ശ്രീ. പി. രാജീവ്): സർ, ബഹുമാനപ്പെട്ട കാഞ്ഞങ്ങാട് അംഗം മന്ത്രിയായിരുന്ന കഴിഞ്ഞ

ഗവൺമെന്റിന്റെ കാലയളയിൽ അദ്ദേഹത്തിന്റെ പ്രത്യേക താൽപര്യത്തിന്റെ അടിസ്ഥാനത്തിൽ നടത്തിയ മുൻകയ്യടക്കി ഭാഗമായാണ് ഈ സ്ഥലം ഏറ്റെടുക്കാൻ കഴിഞ്ഞത്. ഹോസ്ദുർഗ്ഗ് താലൂക്കിൽ പുതുക്കെ വില്ലേജിൽ 40 പി, 39/1 എന്നീ സർവ്വേ നമ്പരുകളിൽ 8.95 ഏക്കർ ഭൂമിയും മടിക്കെ വില്ലേജിൽ 91.03 ഏക്കർ ഭൂമിയുമുൾപ്പെടെ 99.98 ഏക്കർ ഭൂമിയുടെ മുൻകൂർ കൈവശാവകാശമാണ് വ്യവസായ വകുപ്പിന് ലഭിച്ചിട്ടുള്ളത്. കാഞ്ഞങ്ങാട് വ്യവസായ പാർക്കിന് ചുറ്റുമതിൽ നിർമ്മിക്കുന്നതിനായി 4.9 കോടി രൂപ ഹാർബർ എഞ്ചിനീയറിംഗ് ഡിവിഷന് അനുവദിച്ചിരുന്നു. ഇതിൽ 1.6 കോടി രൂപ വിനിയോഗിച്ച് ചുറ്റുമതിൽ നിർമ്മാണം പൂർത്തിയാക്കി. എന്നാൽ ഈ സ്ഥലത്ത് സ്വകാര്യ വ്യക്തികൾക്ക് പട്ടയഭൂമി പതിച്ചുനൽകിയത് ശ്രദ്ധയിൽപ്പെട്ടതിനെത്തുടർന്ന് പ്രദേശവാസികൾ ഉന്നയിച്ച അതിർത്തി തർക്കംമൂലം നിർമ്മാണ പ്രവർത്തനങ്ങൾ 2021 ഡിസംബർ മാസത്തിൽ നിർത്തിവയ്ക്കേണ്ടിവന്നു. തുടർന്ന് തർക്കം പരിഹരിക്കുന്നതിന് റവന്യൂ വകുപ്പും സർവ്വേ ഡിപ്പാർട്ടുമെന്റും സംയുക്തമായി ലഭ്യമാക്കിയ സ്കെച്ചിൽ 82.82 ഏക്കറായി വിസ്തൃതിയിൽ വ്യതിയാനം കണ്ടു. പുതുക്കിയ സ്കെച്ച് പ്രകാരം ശേഷിക്കുന്ന 5.8 കിലോമീറ്ററിൽക്കൂടി ചുറ്റുമതിൽ നിർമ്മാണം

പൂർത്തീകരിക്കാനുണ്ട്. അതിനുള്ള നടപടി സ്വീകരിച്ചുകഴിഞ്ഞിട്ടുണ്ട്. ഇനി ഈ സ്ഥലത്ത് വേണ്ട ആഭ്യന്തര റോഡ്, വൈദ്യുതി എന്നിങ്ങനെ അടിസ്ഥാന സൗകര്യങ്ങൾക്കുള്ള എസ്റ്റിമേറ്റ് തയ്യാറാക്കിവരികയാണ്. അവ ലഭ്യമാക്കിയതിനുശേഷമേ സാധാരണഗതിയിൽ ഭൂമിയുടെ അലോട്ട്മെന്റ് നടപടികൾ ആരംഭിക്കുകയുള്ളൂ. അദ്ദേഹം പറഞ്ഞതുപോലെ ആവശ്യമാണെങ്കിൽ സംരംഭക സംഗമം ഉൾപ്പെടെ സംഘടിപ്പിക്കുന്നതാണ്.

6. റോഡ് നിർമ്മാണം

ശ്രീമതി കെ. കെ. ശൈലജ ടീച്ചർ: സർ, കണ്ണൂർ അന്താരാഷ്ട്ര

വിമാനത്താവളത്തിന്റെ വികസനത്തിന് അത്യന്താപേക്ഷിതമായ കാര്യമാണ്

എയർപോർട്ടിലേയ്ക്കുള്ള കണക്ടിവിറ്റി റോഡുകളുടെ നിർമ്മാണം.

ബഹുമാനപ്പെട്ട മുഖ്യമന്ത്രിതന്നെ മുൻകയ്യെടുത്തുകൊണ്ട് വിവിധ

ജില്ലകളിൽനിന്നും മേഖലകളിൽനിന്നും എയർപോർട്ടിലേയ്ക്ക്

എത്തിച്ചേരാനുള്ള ആറ് റോഡുകൾ 30-12-2017-ന് എയർപോർട്ട്

കണക്ടിവിറ്റി പാക്കേജിൽ ഉൾപ്പെടുത്തി അനുവദിച്ചിരുന്നു. തലശ്ശേരി

ഭാഗത്തുനിന്നും അഞ്ചരക്കണ്ടി വഴി മട്ടന്നൂരിലേയ്ക്ക് വരുന്ന 24 കിലോമീറ്റർ

റോഡ്, കുറ്റ്യാടി മേഖലയിൽ നിന്നുവരുന്ന 53 കിലോമീറ്റർ റോഡ്,

മാനന്തവാടി, കൂട്ടപ്പുഴ, മേലെ ചൊവ്വ, തളിപ്പറമ്പ് എന്നീ ഭാഗങ്ങളിൽനിന്നും വരുന്നവ ഉൾപ്പെടെ ആറ് റോഡുകളാണുള്ളത്. ബഹുമാനപ്പെട്ട പൊതുമരാമത്ത് വകുപ്പുമന്ത്രി രണ്ടുമൂന്ന് മീറ്റിംഗുകളാക്കെ വിളിച്ചുചേർത്ത് ഇക്കാര്യം ശ്രദ്ധിച്ചിട്ടുണ്ടെന്നറിയാം. പക്ഷെ കണക്ടിവിറ്റി പാക്കേജ് അംഗീകരിച്ച് കിഫ്ബിയിൽനിന്നും തുക ഈടാക്കാനുള്ള ഉത്തരവും വന്നതിനുശേഷം അഞ്ച് വർഷമായിട്ടും ഈ റോഡിന്റെ നിർമ്മാണ പ്രവർത്തനങ്ങൾ തുടങ്ങാൻ കഴിയാത്തതുകൊണ്ട്.., ഈ റോഡുകളെല്ലാം വന്നുചേരുന്നത് എയർപോർട്ട് നഗരം എന്നുള്ള നിലയിൽ മട്ടന്നൂർ നിയോജകമണ്ഡലത്തിന്റെ ഭാഗമായിട്ടുള്ള മട്ടന്നൂർ ടൗണിന്റെ പരിസരത്താണ്. ഈ പട്ടണത്തിൽ വലിയ തോതിലുള്ള ട്രാഫിക് പ്രശ്നം അനുഭവപ്പെടുന്നുണ്ട്. ഈ റോഡുകളുടെ നിർമ്മാണം നടന്നാൽ മാത്രമെ ട്രാഫിക് പ്രശ്നത്തിന് പരിഹാരം കാണാൻ സാധിക്കുകയുള്ളൂ. അതുകൊണ്ട് എത്രയുംപെട്ടെന്ന് കണക്ടിവിറ്റി റോഡുകളുടെ ഡി.പി.ആർ. പൂർത്തിയാക്കി പ്രവൃത്തി ടെൻഡർ ചെയ്ത് നിർമ്മാണം ആരംഭിക്കാനുള്ള നടപടി സ്വീകരിക്കണമെന്ന് ബഹുമാനപ്പെട്ട പൊതുമരാമത്ത് വകുപ്പുമന്ത്രിയോട് ആവശ്യപ്പെടുന്നതിനാണ് ഞാൻ ഈ സബ്മിഷൻ ഉന്നയിക്കുന്നത്.

പൊതുമാമത്ത്-വിനോദസഞ്ചാരം, യുവജനകാര്യ വകുപ്പുമന്ത്രി

(ശ്രീ. പി. എ. മുഹമ്മദ് റിയാസ്): സർ, കണ്ണൂർ അന്താരാഷ്ട്ര

വിമാനത്താവളത്തിലേയ്ക്കുള്ള റോഡുകളുടെ വികസനവുമായി ബന്ധപ്പെട്ടാണ് ബഹുമാനപ്പെട്ട അംഗം കെ. കെ. ശൈലജ ടീച്ചർ ഇവിടെ സബ്മിഷൻ ഉന്നയിച്ചിരിക്കുന്നത്. അതിൽ മൂന്ന് റോഡുകളുടെ വികസനം പ്രധാനമായും ചൂണ്ടിക്കാട്ടിയിരുന്നു. തലശ്ശേരി - കൊടുവള്ളി - അഞ്ചരക്കണ്ടി - മട്ടന്നൂർ എയർപോർട്ട് റോഡ്, പെരിങ്ങത്തൂർ - പാമ്പൂർ - കൂത്തുപറമ്പ് - മട്ടന്നൂർ എയർപോർട്ട് റോഡ്, ബോയ്സ് ടൗൺ - പേരാവൂർ - ശിവപുരം - മട്ടന്നൂർ എയർപോർട്ട് റോഡ് എന്നീ റോഡുകളുടെ നിർമ്മാണം സമയബന്ധിതമായി നടപ്പാക്കാനുള്ള നടപടികൾ വകുപ്പ് തലത്തിൽ സ്വീകരിക്കുന്നുണ്ട്. പ്രധാനപ്പെട്ട മൂന്ന് റോഡുകളുടെ കാര്യമാണ് ഞാൻ പറയുന്നത്. ഈ പദ്ധതി നടപ്പിലാക്കാൻ വകുപ്പുമന്ത്രിയെന്ന നിലയിൽ ഞാൻ ഇടപെട്ടിട്ടുണ്ട്, അത് ഇനിയും തുടരുന്നതാണ്. മൂന്ന് പദ്ധതികളുടെയും ഡി.പി.ആർ. കിഫ്ബിയുടെ പരിശോധനയിലാണ്. തലശ്ശേരി - കൊടുവള്ളി - അഞ്ചരക്കണ്ടി - മട്ടന്നൂർ എയർപോർട്ട് റോഡിന്റെ നിർമ്മാണത്തിനായി 40.62 ഹെക്ടർ സ്ഥലം ഏറ്റെടുക്കേണ്ടതുണ്ട്. സ്ഥലം ഏറ്റെടുക്കുന്നതിന്റെ പ്രാരംഭ നടപടിയായ 6(1)

നോട്ടീഫിക്കേഷൻ നേരത്തെ പ്രസിദ്ധീകരിച്ചിരുന്നു. പെരിങ്ങത്തൂർ - പാമ്പൂർ -
കൂത്തുപറമ്പ് - മട്ടന്നൂർ എയർപോർട്ട് റോഡ് നിർമ്മാണത്തിനായി 45.53
ഹെക്ടർ സ്ഥലം ഏറ്റെടുക്കേണ്ടതുണ്ട്. ബോയ്സ് ടൗൺ - പേരാവൂർ -
ശിവപുരം - മട്ടന്നൂർ എയർപോർട്ട് റോഡിലെ ബോയ്സ് ടൗൺ മുതൽ
അമ്പായത്തോട് വരെയുള്ള 6.2 കിലോമീറ്റർ ദൂരം രണ്ടുവരിപ്പാതയാണ്. ആ
രണ്ടുവരിപ്പാത അവിടെ വിഭാവനം ചെയ്ത് കൂടുതൽ ഫലപ്രദമാക്കാനാണ്
ഉദ്ദേശിക്കുന്നത്. അമ്പായത്തോട് മുതൽ മട്ടന്നൂർ വരെയുള്ള 43.4 കിലോമീറ്റർ
ഭാഗത്തിന്റെ നിർമ്മാണത്തിനായി 90.6 ഹെക്ടർ സ്ഥലം ഏറ്റെടുക്കണം. ഈ
റോഡുകളുടെ സ്ഥലം ഏറ്റെടുക്കുന്നതിനുള്ള അർത്ഥനാപത്രം കണ്ണൂർ ജില്ലാ
കളക്ടർക്ക് നൽകിയിട്ടുണ്ട്. സ്ഥലമേറ്റെടുക്കൽ നടപടികൾ
സമയബന്ധിതമായി പൂർത്തിയാക്കാനുള്ള നിലപാടുകൾ തുടരുകയാണ്.
വകുപ്പുമന്ത്രിയെന്ന നിലയിൽ കൃത്യമായ ഇടവേളകളിൽ പദ്ധതി
അവലോകനം നടത്തുന്നുണ്ട്. ബഹുമാനപ്പെട്ട കെ. കെ. ശൈലജ ടീച്ചർ
ചൂണ്ടിക്കാണിച്ചതുപോലെ ഇത് വളരെ പ്രധാനപ്പെട്ട കാര്യമാണ്.
കിഫ്ബിയിൽനിന്നും സാമ്പത്തിക അനുമതികൂടി ലഭ്യമാക്കി പ്രവർത്തനങ്ങൾ
വേഗത്തിലാക്കാൻ ലക്ഷ്യമിട്ടുകൊണ്ടാണ് മുന്നോട്ടുപോകുന്നത്. കണ്ണൂർ

എയർപോർട്ട് ഇന്ന് വടക്കേ മലബാറിനെ സംബന്ധിച്ചിടത്തോളം വളരെ ആശ്വാസം പകരുന്ന ഒന്നാണ്. ആ എയർപോർട്ടിലേയ്ക്കുള്ള ആക്സസബിലിറ്റി വർദ്ധിപ്പിക്കുക എന്നത് സംസ്ഥാനത്തിന്റെ ആവശ്യമാണ്. കേവലം മട്ടന്നൂർ നിയോജകമണ്ഡലത്തിന്റെ മാത്രം ആവശ്യമായി കാണേണ്ട ഒരു പ്രശ്നമില്ല, ശ്രീമതി കെ. കെ. ശൈലജ ടീച്ചറും ഉദ്ദേശിച്ചത് അതല്ല എന്നെന്നിരിക്കുകയാം. നമ്മുടെ സംസ്ഥാനത്തിന്റെ പ്രധാനപ്പെട്ട ആവശ്യമാണെന്ന നിലയിൽത്തന്നെ ഈ പദ്ധതിയെ പൊതുമരാമത്ത് വകുപ്പ് കാണും എന്ന് പ്രത്യേകം അറിയിക്കാൻ ഞാൻ ആഗ്രഹിക്കുകയാണ്.

7. പേരൂർക്കട മാനസികാരോഗ്യ കേന്ദ്രത്തിന്റെ വികസനം

ശ്രീ. വി. കെ. പ്രശാന്ത്: സർ, കേരളത്തിൽ 150 വർഷത്തിലധികം പഴക്കമുള്ള ഒരു മാനസികാരോഗ്യ കേന്ദ്രമാണ് വട്ടിയൂർക്കാവ് മണ്ഡലത്തിലെ പേരൂർക്കടയിലുള്ളത്. ഊളമ്പാറ മാനസികാരോഗ്യകേന്ദ്രം എന്നപറഞ്ഞാൽ എല്ലാവർക്കുമറിയാം. ഇവിടെത്തെ മിക്ക കെട്ടിടങ്ങളും നൂറ് വർഷത്തിലധികം പഴക്കമുള്ളവയാണ്. വർഷാവർഷം വലിയ തുക ചെലവഴിച്ചുകൊണ്ടാണ് ഈ കെട്ടിടങ്ങളുടെ അറ്റകുറ്റപ്പണികളടക്കം നടത്തേണ്ടിവരുന്നത്. ഇവിടെ ചില പ്രശ്നങ്ങളുണ്ട്. ഇവിടെത്തെ ബെഡ് സൂപ്പർവൈസർ പാറ്റേണും തമ്മിൽ

യാതൊരു ബന്ധവുമില്ലാത്ത അവസ്ഥയാണുള്ളത്. 2019-ൽ മാസ്റ്റർ പ്ലാൻ തയ്യാറാക്കാൻ ശ്രമിച്ചെങ്കിലും ഫണ്ടിന്റെ അപര്യാപ്തമൂലം അത് പൂർത്തീകരിക്കാൻ സാധിച്ചില്ല. ആധുനിക മാനസികാരോഗ്യ ചികിത്സ പ്രകാരം ഈ സംവിധാനത്തെത്തന്നെ അടിമുടി മാറ്റേണ്ടതുണ്ടെന്നാണ് അവിടെ നടത്തിയ സന്ദർശനത്തിൽനിന്നും ബോധ്യമാകുന്നത്. പഴയ സിസ്റ്റം അനുസരിച്ച് ജയിൽ പോലുള്ള സംവിധാനങ്ങളാണ് അവിടെ ഇപ്പോഴുമുള്ളത്. സ്പെഷ്യൽ പർപ്പസ് വെഹിക്കിൾ നിയോഗിച്ച് അവിടെ മാസ്റ്റർ പ്ലാൻ തയ്യാറാക്കാനും മെന്റൽ ഹെൽത്ത് ആക്ട് 2017 പ്രകാരവും സൈക്യാട്രിക് മാനേജ്മെന്റ് പ്രോട്ടോക്കോൾ പ്രകാരവും അവിടെ ഇടപെടാൻ സാധിക്കേണ്ടതുണ്ട്. പ്രസ്തുത മാനസികാരോഗ്യ കേന്ദ്രത്തിന്റെ നിലവിലെ പേരിലും മാറ്റം വരുത്തണമെന്നുകൂടി ഞാൻ ഈ സബ്മിഷനിലൂടെ ആവശ്യപ്പെടുകയാണ്. മെന്റൽ ഹെൽത്ത് സെന്റർ എന്നത് 'മെന്റൽ ഹെൽത്ത് ഇൻസ്റ്റിറ്റ്യൂട്ട് ആൻഡ് റിസർച്ച് സെന്റർ' എന്നാക്കുന്നതിന് ഭരണപരിഷ്കാര കമ്മീഷനും ശുപാർശ ചെയ്തിട്ടുണ്ട്. അത് നടപ്പാക്കണമെന്നും ഈ മാനസികാരോഗ്യ കേന്ദ്രത്തെ കേരളത്തിലെ ഏറ്റവും മികച്ച സ്ഥാപനമാക്കി ഉയർത്തുന്നതിന് ആരോഗ്യ വകുപ്പുമന്ത്രിയുടെ ഭാഗത്തുനിന്നും

നടപടിയുണ്ടാകണമെന്നും ഞാൻ ഈ സബ്മിഷനിലൂടെ ആവശ്യപ്പെടുകയാണ്.

ആരോഗ്യ-വനിത-ശിശുവികസന വകുപ്പുമന്ത്രി (ശ്രീമതി വീണാ ജോർജ്): സർ, ഈ സർക്കാർ വളരെ ഗൗരവത്തോടെ കാണുന്നതും പ്രാധാന്യം നൽകുന്നതുമായ ഒന്നാണ് മാനസികാരോഗ്യ കേന്ദ്രങ്ങളുടെ കാലോചിതമായ പരിഷ്കരണവും വികസനവും. അടിസ്ഥാന സൗകര്യവികസനം, സെല്ലുകൾ ഉൾപ്പെടെയുള്ളവയ്ക്ക് പകരം Behavioral ICU-കളുടെ സ്ഥാപനം തുടങ്ങിയ ലക്ഷ്യങ്ങൾ സാക്ഷാത്കരിക്കുന്നതിന് വേണ്ടിയുള്ള പദ്ധതികളാണ് സർക്കാർ ആലോചിക്കുന്നത്. ബഹുമാന്യനായ അംഗം ചൂണ്ടിക്കാണിച്ചതുപോലെ 1870-ൽ ആയില്യം തിരുനാൾ മഹാരാജാവിന്റെ രാജഭരണകാലത്താണ് ഈ മാനസികാരോഗ്യ കേന്ദ്രം സ്ഥാപിതമായത്. നിലവിലെ ബെഡ് സൂപ്പർ 531 ആണ്. ഇരുപത്തിമൂന്ന് കെട്ടിടങ്ങളാണ് ഇവിടെയുള്ളത്. പതിനെട്ടെണ്ണം പുരുഷ അന്തേവാസികൾക്കും പതിനൊന്നെണ്ണം സ്ത്രീ അന്തേവാസികൾക്കുമായി മാറ്റിവെച്ചിരിക്കുന്നു. ഫോറൻസിക് വാർഡുകളും നിലവിലുണ്ട്. ഇവിടത്തെ ബെഡ് സൂപ്പർ 531 ആണെങ്കിലും ശരാശരി അവിടെ 700-ലധികം

അന്വേഷണസംഘമാണ് ചികിത്സയ്ക്കുള്ളത്. കഴിഞ്ഞ ദിവസത്തെ കണക്കെടുക്കുമ്പോൾ 668 പേർ കിടത്തി ചികിത്സയിലുണ്ട്. ഇതിൽ പുരുഷ അന്വേഷണസംഘങ്ങൾ 479-ഉം സ്ത്രീ അന്വേഷണസംഘങ്ങൾ 179-മാണ്. ഇതുകൂടാതെ മാനസിക അസ്വസ്ഥത പ്രകടിപ്പിക്കുന്ന കോവിഡ് പോസിറ്റീവായ അന്വേഷണസംഘങ്ങളെയും ഇവിടെ പാർപ്പിച്ച് ചികിത്സ നൽകുന്നുണ്ട്. രോഗമുക്തരായ ആളുകളെ കുടുംബങ്ങൾ തിരികെ സ്വീകരിക്കാത്തതുമൂലം ഇവരുടെ പുനരധിവാസവും സർക്കാരിന്റെ ഉത്തരവാദിത്വമായി മാറുന്നുണ്ട്. ഇവിടെ അനുവദിക്കപ്പെട്ട സ്ഥിര തസ്തികകൾ 389 ആണ്. ഇതിനുപുറമെ എൻ.എച്ച്.എം. (നാഷണൽ ഹെൽത്ത് മിഷൻ) മുഖാന്തരം നിയമിക്കപ്പെട്ട അസിസ്റ്റന്റ് സർജൻമാരും ലാബ് ടെക്നീഷ്യനും എച്ച്.എം.സി.(ഹോസ്പിറ്റൽ മാനേജ്മെന്റ് കമ്മിറ്റി) മുഖാന്തരം നിയമിക്കപ്പെട്ട 18 പേരുമുൾപ്പെടെ 22 താൽക്കാലിക ജീവനക്കാരുടെ സേവനവും ലഭ്യമാക്കിയിട്ടുണ്ട്. തിരുവനന്തപുരം മാനസികാരോഗ്യ കേന്ദ്രത്തിന്റെ സുഗമമായ പ്രവർത്തനത്തിനാവശ്യമായ അധിക തസ്തികകൾ സൃഷ്ടിക്കുന്നതിനുള്ള പ്രൊപ്പോസലും സർക്കാർ പരിശോധിച്ചുവരുന്നുണ്ട്. പേരൂർക്കട മാനസികാരോഗ്യ കേന്ദ്രത്തിലെ നിലവിലെ കെട്ടിടങ്ങളുടെ

ശോചനീയാവസ്ഥ പരിഹരിക്കുന്നതിനും ഈ സ്ഥാപനത്തെ ദേശീയ നിലവാരത്തിലേയ്ക്കുയർത്തുന്നതിനുമായി അടിസ്ഥാന സൗകര്യ വികസനത്തിന് കിഡ്കോ എന്ന ഏജൻസിയെ മാസ്റ്റർ പ്ലാൻ തയ്യാറാക്കുന്നതിനായി 2019-ൽ ചുമതലപ്പെടുത്തുകയുണ്ടായി. കോവിഡ് മഹാമാരിയെത്തുടർന്നുണ്ടായ പ്രത്യേക സാഹചര്യത്തിൽ ഇതിന്മേൽ കാര്യമായ തുടർനടപടികൾ കൈക്കൊണ്ടിട്ടില്ല. ബാംഗ്ലൂരിലെ NIMHANS (National Institute of Mental Health and Neuro Sciences), ന്യൂഡൽഹിയിലെ Institute of Human Behaviour and Allied Sciences തുടങ്ങിയ സ്ഥാപനങ്ങൾ സന്ദർശിച്ച് അതോടൊപ്പം രാജ്യാന്തര തലത്തിലുള്ള നല്ല മാതൃകകൾകൂടി അവലംബിച്ചുകൊണ്ടുള്ള ഒരു പ്ലാൻ തയ്യാറാക്കുന്നതിനുവേണ്ടിയാണ് ശ്രമിക്കുന്നത്. സമയബന്ധിതമായി ഈ മാസ്റ്റർ പ്ലാൻ തയ്യാറാക്കി സമർപ്പിക്കണമെന്ന കർശന നിർദ്ദേശം കിഡ്കോയ്ക്ക് നൽകിയിട്ടുണ്ട്. ബഹുമാന്യനായ അംഗവും നല്ല രീതിയിൽ ഇത് സാധ്യമാക്കുന്നതിനുവേണ്ടി ഇടപെടുന്നുണ്ട്. ഇക്കാര്യം സംബന്ധിച്ചുള്ള തുടർനടപടികൾ മോണിറ്റർ ചെയ്യുന്നതിനായി ആരോഗ്യ വകുപ്പ് അഡീഷണൽ ഡയറക്ടർക്ക് പ്രത്യേക ചുമതല നൽകിയിട്ടുണ്ട്. ഇതുകൂടാതെ

NIMHANS മാതൃകയിൽ ദേശീയ നിലവാരത്തിലുള്ള ഒരു ഇൻസ്റ്റിറ്റ്യൂട്ടായി ഈ സ്ഥാപനത്തെ ഉയർത്താൻ സാധിക്കുന്ന വിധത്തിലുള്ള നടപടികൾ സ്വീകരിക്കുന്ന കാര്യം സർക്കാർ ഗൗരവമായി പരിശോധിക്കുന്നുണ്ട്.

8. മങ്കിപോക്സ് പ്രതിരോധം

ഡോ. സുജിത് വിജയൻപിള്ള: സർ, ഇന്ത്യയിലെ ആദ്യത്തെ മങ്കിപോക്സ് അഥവാ കുരങ്ങുവസൂരി ജൂലൈ മാസം 12-ന് കൊല്ലത്താണ് റിപ്പോർട്ട് ചെയ്തത്. യു.എ.ഇ.-ൽ നിന്നും തിരുവനന്തപുരം എയർപോർട്ടുവഴി കൊല്ലത്തെത്തിയ പ്രവാസി സഹോദരനിലാണ് രോഗം സ്ഥിരീകരിച്ചത്. രാജ്യത്തെ രണ്ടാമത്തെ കേസ് റിപ്പോർട്ട് ചെയ്തത് കേരളത്തിലെ കണ്ണൂർ ജില്ലയിലാണ്. അതും യു.എ.ഇ.-യിൽ നിന്നും മംഗലാപുരം എയർപോർട്ടുവഴി കണ്ണൂരിലെത്തിയ പ്രവാസി സഹോദരനിലാണ് രോഗം സ്ഥിരീകരിച്ചത്. രോഗവ്യാപനം മനുഷ്യനിൽനിന്നും മനുഷ്യനിലേയ്ക്ക് ദീർഘ സമ്പർക്കത്തിലൂടെയോ അല്ലെങ്കിൽ രോഗി ഉപയോഗിക്കുന്ന വസ്തുക്കൾ പോലുള്ള വസ്തുക്കൾ കൈമായി ഉപയോഗിക്കുന്നതിലൂടെയോ, ശ്രവത്തിലൂടെയോ ആണ് പകരുന്നത്. ആയതിനാൽ സമൂഹത്തിൽ വലിയ രീതിയിൽ വ്യാപനം പ്രതീക്ഷിക്കുന്നില്ലെങ്കിൽപോലും ജാഗ്രത വേണം. ഈ

രണ്ട് രോഗികളുടെയും സമ്പർക്ക പട്ടിക തയ്യാറാക്കിയിട്ടുണ്ടോ; സമ്പർക്കത്തിൽപ്പെട്ടവരെ എങ്ങനെയാണ് നിരീക്ഷിക്കുന്നത്; രോഗബാധിതരായ വ്യക്തികളുടെ ആരോഗ്യനിലയെക്കുറിച്ച് ആശങ്കപ്പെടേണ്ട സാഹചര്യം ഇപ്പോഴുണ്ടോ; ഈ രണ്ട് വ്യക്തികളുടെയും കുടുംബങ്ങളുടെ മാനസികമായും മറ്റുമുള്ള സമാശ്വാസ നടപടികളുമായി എങ്ങനെയാണ് സർക്കാർ മുന്നോട്ടുപോകുന്നത്; രോഗവ്യാപനം തടയാനും ജനങ്ങളുടെ ആശങ്കയകറ്റാനും എടുത്ത നടപടികൾ എന്തെല്ലാമാണ് തുടങ്ങിയവയെല്ലാം അറിയാനാണ് ഈ സബ്മിഷൻ ഉന്നയിക്കുന്നത്.

ആരോഗ്യ-വനിത-ശിശുവികസന വകുപ്പുമന്ത്രി (ശ്രീമതി വീണാ ജോർജ്): സർ, ഇന്ത്യയിൽ ആദ്യമായി മക്കിപോക്സ് സ്ഥിരീകരിച്ചത് 12-07-2022-ൽ ഷാർജയിൽ നിന്നെത്തിയ 34 വയസ്സുള്ള കേരളത്തിലെ കൊല്ലം ജില്ലക്കാരനായ പുരുഷനിലാണ്. 2022 ജൂലൈ മാസം 13-ന് ദുബായിൽനിന്നും മംഗലാപുരം വിമാനത്താവളം വഴി കണ്ണൂർ ജില്ലയിലെത്തിയ 31 വയസ്സുള്ള വ്യക്തിക്കാണ് രണ്ടാമത്തെ പോസിറ്റീവ് കേസ് സ്ഥിരീകരിച്ചത്. ആലപ്പുഴ ജില്ലയിൽ ഒരു സസ്പെക്ടഡ് കേസുണ്ടായിരുന്നു. പക്ഷേ, അദ്ദേഹം നെഗറ്റീവാണെന്ന് കണ്ടെത്തിയിട്ടുണ്ട്. ഇതുകൂടാതെ

കൊല്ലം ജില്ലയിൽത്തന്നെ മറ്റൊരാൾ സമാന ലക്ഷണങ്ങളോടെ
 വന്നിരുന്നെങ്കിലും അദ്ദേഹവും നെഗറ്റീവാണെന്ന് കണ്ടെത്തിയിട്ടുണ്ട്.
 നിലവിൽ പോസിറ്റീവായ രണ്ടുപേരുടെയും ആരോഗ്യസ്ഥിതി വളരെ
 സ്റ്റേബിളാണ്. അവർക്ക് മറ്റ് യാതൊരുവിധ ആരോഗ്യപ്രശ്നങ്ങളുമില്ല.
 മങ്കിപോക്സിന്റേതായ ചെറിയ പനി, ദേഹം വേദന തുടങ്ങിയ ലക്ഷണങ്ങൾ
 മാത്രമാണുള്ളത്. മങ്കിപോക്സ് അഥവാ വാനരവസൂരി ഒരു ജന്തുജന്യ
 രോഗമാണ്. ഓർത്തോപോക്സ് വിഭാഗത്തിൽപ്പെട്ട ഡി.എൻ.എ. വൈറസാണ്
 രോഗത്തിന് കാരണമാകുന്നത്. ഇതിന്റെ രോഗലക്ഷണങ്ങൾ വസൂരിക്ക്
 സമാനമാണെങ്കിലും രോഗതീവ്രത കുറവാണ്. രോഗത്തിന്റെ ഇൻക്യുബേഷൻ
 കാലയളവ് അതായത് രോഗാണു ശരീരത്തിൽ പ്രവേശിച്ച് രോഗലക്ഷണം
 ശരീരത്തിൽ പ്രത്യക്ഷപ്പെടാനുള്ള സമയം അതാണ് ഇൻക്യുബേഷൻ
 പിരീഡ്. അത് 21 ദിവസം വരെ നീണ്ടുനിൽക്കാം. ഒന്ന് മുതൽ അഞ്ച് ദിവസം
 വരെ നീണ്ടുനിൽക്കുന്ന പനി, തീവ്രമായ തലവേദന, ലസിക ഗ്രന്ഥികളുടെ
 വീക്കം, പുറംവേദന, പേശിവേദന, ക്ഷീണം തുടങ്ങിയവയാണ്
 ആദ്യഘട്ടത്തിലുള്ള രോഗലക്ഷണങ്ങൾ. രണ്ടാംഘട്ടത്തിൽ തിണർപ്പ്
 മുഖത്തും കൈപ്പത്തികളിലും ഉള്ളുകാലുകളിലുമാണ് മുഖ്യമായും

പ്രത്യക്ഷപ്പെടുന്നത്. ഇതുകൂടാതെ വായിലും ജനനേന്ദ്രിയങ്ങളിലും കണ്ണിലും റാഷസ് കണ്ടുവരാറുണ്ട്. പിന്നീട് ഈ തിണർപ്പ് വിവിധ ഘട്ടങ്ങളിലൂടെ മാക്യൂൾ, പാപ്യൂൾ, വെസിക്കിൾ, വെസ്റ്റൂൾ കടന്ന് അവസാനം കരിഞ്ഞുണങ്ങി പുറന്തൊലി ഇളകി വരുന്നു. പ്രധാനപ്പെട്ട കാര്യം കുമിളകൾ പ്രത്യക്ഷപ്പെടുന്നതിന് രണ്ടുദിവസം മുമ്പുമുതൽ കുമിളകൾ കരിഞ്ഞുണങ്ങി അടർന്നുപോയി പുതിയ തൊലി വരുന്നതുവരെയുള്ള കാലയളവിൽ മറ്റുള്ളവരിലേക്ക് രോഗം പടരാൻ സാധ്യതയുണ്ട്. മങ്കിപോക്സ് ഒരു ജന്തുജന്യ രോഗമായതിനാൽ മൃഗങ്ങളിൽനിന്നും മനുഷ്യരിലേക്ക് പകരാം. മനുഷ്യരിൽനിന്നും മനുഷ്യരിലേക്ക് പകരാം. ജീവനുള്ളതോ ചത്തതോ ആയ മൃഗങ്ങളുമായി നേരിട്ടോ അല്ലതെയോ ഉള്ള സമ്പർക്കത്തിലൂടെ വൈറസ് മനുഷ്യരിലേക്ക് പകരാം. മൃഗങ്ങളുടെ കടി, പോറൽ, വന്യമൃഗങ്ങളുടെ മാംസം കൈകാര്യം ചെയ്യൽ, രോഗബാധയുള്ള മൃഗം അല്ലെങ്കിൽ അവയുടെ ശരീരശ്രവങ്ങളുമായുള്ള നേരിട്ടുള്ള സമ്പർക്കം, പരോക്ഷ സമ്പർക്കം, രോഗം ബാധിച്ച മൃഗത്തിന്റെ മാംസം ശരിയായ രീതിയിൽ പാകം ചെയ്യാതിരിക്കുക തുടങ്ങിയവയിലൂടെ രോഗം മനുഷ്യരിലേക്ക് പകരാം. മനുഷ്യരിൽനിന്നും മനുഷ്യരിലേക്ക് രോഗം മുഖ്യമായും പകരുന്നത് നേരിട്ടുള്ള സമ്പർക്കം

മൂലമുണ്ടാകുന്ന ശ്വസനശ്രവ ഇളളികളിലൂടെയാണ്. ഇതുകൂടാതെ രോഗബാധിതനായ വ്യക്തിയുടെ ശരീരശ്രവങ്ങളുമായോ രോഗി ഉപയോഗിച്ച വസ്തുക്കളുമായോ കിടക്ക, വസ്തുങ്ങൾ, പാത്രങ്ങൾ എന്നിവയുമായി നേരിട്ട് സമ്പർക്കം പുലർത്തുന്നതിലൂടെയും മങ്കിപോക്സ് വരാം. ലൈംഗികബന്ധത്തിലൂടെയും രോഗം പകരുന്നതായും യൂറോപ്യൻ രാജ്യങ്ങളിൽനിന്നുള്ള റിപ്പോർട്ടുകൾ വ്യക്തമാക്കുന്നുണ്ട്. യൂറോപ്യൻ രാജ്യങ്ങളിൽ മങ്കിപോക്സ് പടർന്നുപിടിച്ചതിനെത്തുടർന്ന് രാജ്യത്ത് പൊതുജാഗ്രത നിർദ്ദേശമുണ്ടായിരുന്നു. ആ ഘട്ടത്തിൽ സംസ്ഥാനത്തെ എല്ലാ ജില്ലകളിലും മേയ് മാസത്തിൽതന്നെ ജാഗ്രതാ നിർദ്ദേശവും അതുസംബന്ധിച്ച മാർഗ്ഗരേഖയും അയച്ചുനൽകുകയും നിരീക്ഷണം ശക്തിപ്പെടുത്തുകയും ചെയ്തു. ആദ്യം റിപ്പോർട്ട് ചെയ്ത കേസിന്റെ രണ്ട് കോൺടാക്ട്സ് അതാണ് ഏറ്റവും അടുത്ത പ്രൈമറി കോൺടാക്ട്സ്. അത് അമ്മയും ബ്രദൻ-ഇൻ-ലായുമാണ്. രണ്ടുപേരുടെയും സാമ്പിളുകൾ പരിശോധിച്ചത് നെഗറ്റീവാണ്. ബാക്കി വിമാനത്തിലുണ്ടായിരുന്നവർ, ഒപ്പം യാത്ര ചെയ്തവർ, ക്യാബിൻ ക്രൂ, വിമാനത്താവളത്തിലെത്തി സമ്പർക്കമുണ്ടായവർ എല്ലാവരെയും ഈ രണ്ടുകേസിലും ഐഡന്റിഫൈ ചെയ്തിട്ടുണ്ട്. അതുപോലെ ആദ്യം പോയ

ആശുപത്രികളിൽ പരിശോധിച്ച ഡെർമറ്റോളജിസ്റ്റുകൾ,
 ആരോഗ്യപ്രവർത്തകർ ഉൾപ്പെടെയുള്ള എല്ലാ കോൺടാക്ട്സും
 ഐഡന്റിഫൈ ചെയ്ത് അവരുടെ സമ്പർക്കം വേർതിരിച്ചിട്ടുണ്ട്. പ്രൈമറി
 കോൺടാക്ട്സ്, സെക്കൻഡറി കോൺടാക്ട്സ് എന്നിങ്ങനെ സമ്പർക്കം
 വേർതിരിച്ചിട്ടുണ്ട്. ആദ്യം ടെസ്റ്റുചെയ്ത ഏറ്റവുമടുത്ത് സമ്പർക്കമുള്ള ആളുകളുടെ
 സാമ്പിളുകൾ നെഗറ്റീവാണെന്നുള്ളതുകൂടി ഈ സഭയെ അറിയിക്കാൻ
 ആഗ്രഹിക്കുന്നു. വൈറസിന്റെ വേരിയന്റ് വെസ്റ്റ് ആഫ്രിക്കൻ സ്ട്രെയിൻ
 ആണെന്നാണ് കണ്ടെത്തിയിരിക്കുന്നത്. ഇതിന് താരതമ്യേന പകർച്ച
 കുറവാണ്. അതുപോലെ മരണനിരക്ക് ഒന്ന് മുതൽ മൂന്ന് ശതമാനംവരെ
 മാത്രമാണ്. കോംഗോ വേരിയന്റ് 10 ശതമാനംവരെയോണെങ്കിൽ വെസ്റ്റ്
 ആഫ്രിക്കൻ സ്ട്രെയിൻ ഒന്ന് മുതൽ മൂന്ന് ശതമാനം വരെയെന്ന്. അതായത്
 മരണനിരക്ക് കുറവാണ്. മങ്കിപോക്സുമായി ബന്ധപ്പെട്ട് എല്ലാ മുൻകരുതലുകളും
 ആരോഗ്യ വകുപ്പ് സ്വീകരിച്ചിരുന്നു. ആവശ്യമായ ഉപദേശങ്ങളും
 നിർദ്ദേശങ്ങളും ജില്ലകൾക്ക് നൽകുകയുണ്ടായി. സംസ്ഥാനതല
 അഡ്വൈസറിയും സർവ്വൈലൻസ് ആക്ഷൻ പ്ലാനും തയ്യാറാക്കി രോഗ
 നിരീക്ഷണ പ്രവർത്തനങ്ങൾ ഊർജ്ജിതമാക്കി. രോഗം സംശയിക്കപ്പെട്ട

വിവരം SSU(Short Stay Unit)-ൽനിന്നും ലഭിച്ച ഉടൻതന്നെ കൊല്ലം ജില്ലയിലും കണ്ണൂർ ജില്ലയിലും അറിയിച്ച് രോഗ നിരീക്ഷണവും സമ്പർക്കമുള്ളവരെ കണ്ടെത്തുന്നതിനുള്ള പ്രവർത്തനങ്ങളും തുടങ്ങിയിരുന്നു. എൻ.ഐ.വി. പുനെയിൽനിന്നും രോഗസ്ഥിരീകരണ റിപ്പോർട്ട് ലഭിച്ചയുടൻതന്നെ റാപ്പിഡ് റെസ്പോൺസ് ടീം (RRT) യോഗം ചേർന്നു. ആദ്യ മീറ്റിംഗിൽ സംസ്ഥാന മെഡിക്കൽ ബോർഡ് അംഗങ്ങൾ, അഞ്ച് തെക്കൻ ജില്ലകളിൽ നിന്നുള്ള ഡി.എം.ഒ.-മാർ തുടങ്ങിയവർ പങ്കെടുത്തു. പിന്നീട് എല്ലാ ജില്ലകളിലെയും ഡി.എം.ഒ.-മാർ, ഡി.പി.എം.-മാർ, ഡി.എസ്.ഒ.-മാർ സംസ്ഥാന പൊതുജനാരോഗ്യ ടീം അംഗങ്ങൾ തുടങ്ങിയവർ പങ്കെടുത്തു. ആശാവർക്കർമാർ വഴി ഗൃഹസന്ദർശനം നടത്തി രോഗനിരീക്ഷണം നടത്താൻ നിർദ്ദേശം നൽകിയിട്ടുണ്ട്. സമ്പർക്ക പട്ടികയിലുള്ള എല്ലാവരുടെയും രോഗനിരീക്ഷണം ദിവസവും രണ്ടുതവണ ഫോണിലൂടെ നടത്തുന്നുണ്ട്. ലക്ഷണങ്ങളുള്ളവരെ ജില്ലയിലെ നിയുക്ത ആശുപത്രികളിലേയ്ക്ക് മാറ്റുകയും കർശനമായി ഐസൊലേഷനിൽ നിരീക്ഷിക്കുകയും ചെയ്യുന്നുണ്ട്. നാല് അന്താരാഷ്ട്ര വിമാനത്താവളങ്ങളിലും പ്രത്യേകം ഹെൽപ്പ് ഡെസ്ക് തയ്യാറായിട്ടുണ്ട്. കോവിഡ് പശ്ചാത്തലത്തിൽ

അവിടെ നേരത്തേതന്നെ തെർമൽ സ്കാനിംഗുണ്ട്. അങ്ങനെ സ്കാൻ ചെയ്യുന്നവർക്ക് ഹൈ ഫീവർ ടെമ്പറേച്ചറുണ്ടെങ്കിൽ റാഷസുണ്ടോയെന്ന് പരിശോധിക്കുന്നതിനായി ഈ ഹെൽപ്പ് ഡെസ്കിൽ സഹായമുണ്ടാകും. എല്ലാ ജില്ലകളിലും രോഗലക്ഷണമുള്ളവരെ പ്രവേശിപ്പിക്കുന്നതിനായി പ്രത്യേകം ആശുപത്രികൾ സജ്ജമാക്കിയിട്ടുണ്ട്. എൻ.ഐ.വി. പൂനെയിലായിരുന്നു സാമ്പിളുകൾ പരിശോധിക്കാൻ അയച്ചിരുന്നത്. ഇന്നലെ മുതൽ ആലപ്പുഴ എൻ.ഐ.വി.-യുടെ ലാബിൽ പരിശോധാനാ സൗകര്യമൊരുക്കിയിട്ടുണ്ട്.

4 പ്രധാനപ്പെട്ട ലാബുകളിൽക്കൂടി തൊട്ടടുത്ത ദിവസം അനുമതി ലഭിക്കുന്ന മുറയ്ക്ക് സംസ്ഥാനത്തുതന്നെ ഇവയുടെ പരിശോധന നടത്താൻ കഴിയും. അപ്രകാരം കാലതാമസം ഒഴിവാക്കാൻ സാധിക്കും. ജില്ലയിൽ ഐസൊലേഷൻ സൗകര്യം ആശുപത്രികളിൽ തയ്യാറാക്കിയിട്ടുണ്ട്. ഡോക്ടർമാർ, നഴ്സുമാർ, മറ്റ് ആരോഗ്യ പ്രവർത്തകർ എല്ലാവർക്കും വളരെ മികച്ച പരിശീലനം നൽകിയിരുന്നു. പൊതുജനങ്ങളുടെ ആശങ്ക ഒഴിവാക്കാൻ ആവശ്യമായ ബോധവൽക്കരണ പ്രവർത്തനങ്ങൾ നടത്തിവരുന്നു. ഇതുപോലെ സംസ്ഥാന മാസ്ക് മീഡിയ വിഭാഗവും ജില്ലാ മാസ്ക് മീഡിയ വിഭാഗവും ബോധവൽക്കരണ സാമഗ്രികൾ തയ്യാറാക്കുകയും

സാമൂഹ്യമാധ്യമങ്ങൾ ഉൾപ്പെടെയുള്ള മാധ്യമങ്ങൾ വഴി ഇവ പ്രചരിപ്പിക്കുകയും ചെയ്യുന്നുണ്ട്. ദിശാ കാൾ സെന്റർ ടീമിലെ അംഗങ്ങൾക്ക് ബോധവൽക്കരണം നൽകി ഡോക്ടർമാർ ഉൾപ്പെടെയുള്ള ആരോഗ്യപ്രവർത്തകർക്ക് പരിശീലനം നൽകിയിട്ടുണ്ട്. ത്വക്ക് രോഗ വിദഗ്ദ്ധർ, ആയുഷ് ഡോക്ടർമാർ തുടങ്ങിയവർക്കും ബോധവൽക്കരണം നൽകി. എല്ലാ ജില്ലകളിലെയും ആരോഗ്യപ്രവർത്തകർക്കും പൊതുജനങ്ങൾക്കും ബോധവൽക്കരണം നൽകിയിട്ടുണ്ട്. രോഗലക്ഷണങ്ങളുള്ള അന്താരാഷ്ട്ര യാത്രക്കാർ ഉൾപ്പെടെയുള്ളവർക്ക് 14 ജില്ലകളിലും ഐസൊലേഷൻ സൗകര്യം ഉറപ്പാക്കിയിട്ടുണ്ട്. ഐസൊലേഷനിലുള്ളവർക്ക് പനിയുണ്ടെങ്കിൽ കോവിഡ് പരിശോധന നടത്തി കോവിഡ് പോസിറ്റീവ് അല്ലെന്ന് ഉറപ്പാക്കി മങ്കിപോക്സിനവേണ്ടി സാമ്പിൾ അയയ്ക്കുന്നതിനാണ് നിർദ്ദേശം നൽകിയിട്ടുള്ളത്. എല്ലാ ജില്ലകളിലും സംസ്ഥാനതലത്തിലും ഇതിനായി പ്രത്യേക നോഡൽ ഓഫീസർമാരുണ്ട്. സംസ്ഥാനതലത്തിൽ രോഗനിരീക്ഷണത്തിനായി കൺട്രോൾ റൂം സജ്ജമാക്കി നോഡൽ ഓഫീസറേയും ചുമതലപ്പെടുത്തിയിട്ടുണ്ട്. രോഗസാധ്യത കൂടുതലുള്ള എമിഗ്രേഷൻ വിഭാഗം, ബാഗേജ് കൈകാര്യം

ചെയ്യുന്ന ജീവനക്കാർ തുടങ്ങിയവരുടെ സമ്പർക്ക വിവരങ്ങൾ ശേഖരിക്കാൻ എയർപോർട്ട് അതോറിറ്റിയെ ചുമതലപ്പെടുത്തിയിട്ടുണ്ട്. ഈ കേസിൽ അതും വളരെ പ്രധാനപ്പെട്ടതാണ്. സംസ്ഥാനത്ത് മങ്കിപോക്സ് സ്ഥിരീകരിച്ച സാഹചര്യത്തിൽ മങ്കിപോക്സ് ബാധിച്ചതായി സംശയിക്കുന്നതും സാധ്യതയുള്ളതുമായ രോഗികളുടെ ഐസോലേഷൻ, സാമ്പിൾ കളക്ഷൻ, പരിശോധന, ചികിത്സ, കോൺടാക്ട് ട്രേസിംഗ് തുടങ്ങിയ കാര്യങ്ങൾ സംബന്ധിച്ച് ഒരു സ്റ്റാൻഡേർഡ് ഓപ്പറേറ്റിംഗ് പ്രൊസീജൂർ സംസ്ഥാന സർക്കാരിന്റെ ആരോഗ്യ വകുപ്പ് പുറപ്പെടുവിച്ചിട്ടുണ്ട്. അതിനനുസരിച്ചുള്ള നിർദ്ദേശങ്ങൾ എല്ലാ ജില്ലകളിലേയ്ക്കും നൽകിയിട്ടുണ്ട്. ഇതിലൊരു പൊതുബോധമാണ് ആവശ്യം. ജനങ്ങളിൽ അവബോധം സൃഷ്ടിക്കുന്നതിനും ആശങ്കകൾ ദൂരീകരിക്കുന്നതിനും ബഹുമാനപ്പെട്ട അംഗങ്ങളുടെ ഉൾപ്പെടെ സഹകരണം അഭ്യർത്ഥിക്കുകയാണ്. വിമാനങ്ങളിലുണ്ടായിരുന്ന മറ്റ് സംസ്ഥാനങ്ങളിലുള്ളവർ, തമിഴ്നാട്, കർണാടക എന്നീ സംസ്ഥാനങ്ങളിലുള്ളവർ, ക്യാമ്പിൻ ക്രൂ എന്നിവരുടെ സംസ്ഥാനങ്ങളിലെ അതോറിറ്റികളെ ഇക്കാര്യം അറിയിച്ചിട്ടുണ്ട്.

9. മഞ്ചേശ്വരത്തെ സർക്കാർ ആശുപത്രികൾ

ശ്രീ. എ. കെ. എം. അഷ്റഫ്: സർ, മഞ്ചേശ്വരം

നിയോജകമണ്ഡലത്തിലെ മംഗൽപാടി താലൂക്ക് ഹെഡ്ക്വാർട്ടേഴ്സ് ആശുപത്രി, മഞ്ചേശ്വരം സി.എച്ച്.സി., കമ്പള സി.എച്ച്.സി. എന്നിവിടങ്ങളിൽ ഡോക്ടർമാരുടെ ഉൾപ്പെടെ ആവശ്യമായ തസ്തികകൾ അനുവദിച്ചും അടിസ്ഥാന ഭൗതിക സൗകര്യങ്ങൾ ഏർപ്പെടുത്തിയും പൊതുജനങ്ങൾക്ക് മികച്ച ചികിത്സ ലഭ്യമാക്കുന്നതിനുവേണ്ടിയാണ് ഞാൻ ഈ സബ്മിഷൻ ഉന്നയിക്കുന്നത്. മംഗൽപാടിയിൽ സ്ഥിതിചെയ്യുന്ന താലൂക്ക് ആസ്ഥാന ആശുപത്രിയിൽ കെട്ടിടത്തിന്റെ അഭാവംമൂലം ആശുപത്രിയുടെ പ്രവർത്തനം സുഗമമായി നടക്കുന്നില്ല. പ്രസ്തുത ആശുപത്രിയിൽ അടിസ്ഥാന ഭൗതിക സൗകര്യങ്ങൾ ഏർപ്പെടുത്തുന്നതിനായി 2019-ൽ കിഫ്ബിയിൽനിന്നും 16 കോടി രൂപ അനുവദിച്ചിട്ടുണ്ട്. മൂന്ന് നില കെട്ടിടമാണ് ഇതിൽ വിഭാവന ചെയ്തിട്ടുള്ളത്. ദേശീയ പാതയോരത്ത് സ്ഥിതി ചെയ്യുന്ന പ്രസ്തുത ആശുപത്രിക്ക് പരിമിതമായ സ്ഥലം മാത്രമാണുള്ളത്. മൂന്ന് നില കെട്ടിടം പണിയുന്നതോടെ വേറെ സ്ഥലസൗകര്യം ലഭ്യമല്ലാതെയാകും. പ്രസ്തുത ആശുപത്രിയുടെ

ഭാവിവികസനംകൂടി മുന്നിൽകണ്ട് ഏഴ് നില കെട്ടിടമാണ് ഇവിടെ ആവശ്യമായിട്ടുള്ളത്. ആയതിനാൽ കിഫ്ബി ഫണ്ട് ഉപയോഗിച്ച് നിർമ്മിക്കുന്ന ഈ കെട്ടിടം ഏഴ് നിലയോടുകൂടി നിർമ്മിക്കുന്നത് ആശുപത്രിയുടെ ഭാവിവികസനത്തിന് ഗുണകരമായിരിക്കും. ഇതിന് ആവശ്യമായി വരുന്ന 50 കോടി രൂപ അനുവദിക്കേണ്ടതായിട്ടുണ്ട്. മാത്രമല്ല, താലൂക്ക് ആസ്ഥാന ആശുപത്രിയായ ഇവിടെ കൂടുതൽ വിദഗ്ദ്ധ ഡോക്ടർമാരുടെ തസ്തിക അനുവദിച്ച് നിയമനം നടത്തേണ്ടതുമാണ്. പീഡിയാട്രിക്, ഗൈനക്കോളജി, ഇ.എൻ.ടി., ഡെന്റൽ, കാർഡിയോളജി, നെഫ്രോളജി, ഓഫ്താൽമോളജി തുടങ്ങിയ വിഭാഗങ്ങളിൽ തസ്തിക അനുവദിച്ച് നിയമനം നടത്താൻ നടപടിയുണ്ടാകണം. രോഗനിർണ്ണയത്തിനായി സ്റ്റാനിംഗ്, എക്സ്-റേ സൗകര്യങ്ങൾ തുടങ്ങണം. അതുപോലെ, മഞ്ചേശ്വരം സാമൂഹികാരോഗ്യ കേന്ദ്രം വളരെ ശോചനീയമാണ്. അവിടെ മതിയായ കെട്ടിടങ്ങളില്ല. കുടുംബാരോഗ്യ കേന്ദ്രമായി അപ്ഗ്രേഡ് ചെയ്തപ്പോൾ ലഭിച്ച തുക ഇതുവരെ പൂർണ്ണമായി വിനിയോഗിച്ചിട്ടില്ല. ഇവിടത്തെ ഗൈനക്കോളജിസ്റ്റും പീഡിയാട്രീഷ്യനും വർക്ക് അറേഞ്ച്മെന്റിൽ വേറെ ആശുപത്രിയിലാണ് സേവനം നടത്തുന്നത്. കമ്പള സാമൂഹികാരോഗ്യ

കേന്ദ്രത്തിന്റെ അവസ്ഥയും ഇതുപോലെയാണ്. ഇവിടെ നല്ല കെട്ടിടം ആവശ്യമാണ്. നിലവിൽ കിടത്തിചികിത്സയ്ക്ക് സൗകര്യമില്ല. ആവശ്യമായ ഡോക്ടർമാരെയും നഴ്സിംഗ് സ്റ്റാഫുകളെയും നിയമിച്ച് കിടത്തി ചികിത്സ ആരംഭിക്കണം. ഗൈനക്കോളജി, പീഡിയാട്രിക് വിഭാഗങ്ങളിൽ ഡോക്ടർമാരെ നിയമിക്കാൻ നടപടി കൈക്കൊള്ളണം. മഞ്ചേശ്വരം മണ്ഡലത്തിലുള്ള തീരദേശ പ്രദേശങ്ങളിലെ മത്സ്യത്തൊഴിലാളികളും പട്ടികജാതി-പട്ടികവർഗ്ഗ വിഭാഗങ്ങളും ഉൾപ്പെടെ ആയിരക്കണക്കിന് രോഗികൾ ആശ്രയിക്കുന്ന എന്റെ മണ്ഡലത്തിലെ മംഗൽപാടി താലൂക്ക് ഹെഡ്ക്വാർട്ടേഴ്സ് ആശുപത്രി, മഞ്ചേശ്വരം സി.എച്ച്.സി., കമ്പള സി.എച്ച്.സി. എന്നിവയ്ക്ക് പ്രത്യേകം പാക്കേജിലൂടെ പരിഹാരം കാണണമെന്നാണ് ഈ സബ്മിഷനിലൂടെ ഞാൻ ആവശ്യപ്പെടുന്നത്.

ആരോഗ്യ-വനിത-ശിശുവികസന വകുപ്പുമന്ത്രി (ശ്രീമതി വീണാ ജോർജ്ജ്): സർ, കാസർഗോഡ് ജില്ലയിലെ ആരോഗ്യമേഖലയുമായി ബന്ധപ്പെട്ട പ്രവർത്തനങ്ങൾ വളരെ പ്രാധാന്യത്തോടുകൂടിയാണ് സർക്കാർ കാണുന്നത്. രണ്ട് സാമൂഹികാരോഗ്യ കേന്ദ്രങ്ങളുടെയും അതുപോലെ ഒരു താലൂക്ക് ആശുപത്രിയുടെയും കാര്യമാണ് ബഹുമാന്യനായ അംഗം ഇവിടെ

സൂചിപ്പിച്ചിട്ടുള്ളത്. വിശദമായ മറുപടിയായതിനാൽ വളരെ പ്രധാനപ്പെട്ട കാര്യങ്ങൾ മാത്രം സൂചിപ്പിക്കാൻ ആഗ്രഹിക്കുകയാണ്. വിശദമായ മറുപടി മേശപ്പുറത്തുവയ്ക്കാം.+ ഇവിടെ ആദ്യം പറഞ്ഞ മഞ്ചേശ്വരം സാമൂഹികാരോഗ്യ കേന്ദ്രത്തിൽ 38 സ്ഥിരം ജീവനക്കാരുടെ അംഗീകൃത തസ്തികകളാണുള്ളത്. ഡോക്ടർമാരുടെ ഒഴിവുകളില്ല. അദ്ദേഹം പറഞ്ഞ ഗൈനക്കോളജിസ്റ്റിന്റെ കാര്യത്തിൽ, മാനദണ്ഡപ്രകാരം സാമൂഹികാരോഗ്യ കേന്ദ്രങ്ങളിൽ പ്രസവ ചികിത്സ വിഭാവനം ചെയ്യാത്തതിനാൽ, കാസർഗോഡ് ജില്ലയിൽ ഗൈനക്കോളജിസ്റ്റിന്റെ കുറവ് പരിഗണിച്ചും നിലവിലുള്ള ഗൈനക്കോളജി ജൂനിയർ കൺസൾട്ടന്റിനെ ജില്ലയിലെതന്നെ ജില്ലാ ആശുപത്രിയിലേയ്ക്കാണ് ജോലി ക്രമീകരണാടിസ്ഥാനത്തിൽ മാറ്റിയിട്ടുള്ളത്. ഈ ആശുപത്രിയ്ക്കായി പുതിയ കെട്ടിടം നിർമ്മിക്കുന്നതിനായി കാസർഗോഡ് വികസന പാക്കേജിൽ ഉൾപ്പെടുത്തി 3.7 കോടി രൂപയ്ക്കുള്ള അനുമതി നൽകുകയും തുടർന്ന് ഇക്കാര്യത്തിൽ പൊതുമരാമത്ത് വകുപ്പ് കെട്ടിട വിഭാഗം, നിർമ്മാണ പ്രവൃത്തി ആരംഭിക്കുന്നതിനുള്ള തുടർനടപടികൾ സ്വീകരിച്ചുവരികയുമാണ്. ആർദ്രം മിഷന്റെ ഭാഗമായി മഞ്ചേശ്വരം റവന്യൂ ബ്ലോക്കിൽനിന്നും മഞ്ചേശ്വരം സി.എച്ച്.സി.-യെ കഴിഞ്ഞ സർക്കാരിന്റെ കാലത്ത് 20-03-2020-ൽ

+ അനുബന്ധമായി ചേർക്കുന്നു.

സർക്കാർ ഉത്തരവ് പ്രകാരം ബ്ലോക്കതല കുടുംബാരോഗ്യ കേന്ദ്രമാക്കി ഉയർത്തിയിരുന്നു. അതിന്റെ അടിസ്ഥാനത്തിൽ ഭൗതിക സാഹചര്യം മെച്ചപ്പെടുത്തുന്നതിന്റെ ഭാഗമായി മുപ്പത്തിയേഴ് ലക്ഷത്തി അൻപതിനായിരം രൂപ അനുവദിച്ചതിന്റെ ഭാഗമായുള്ള നിർമ്മാണ പ്രവൃത്തികൾ പുരോഗമിച്ചുവരുന്നുണ്ട്. കമ്പള സാമൂഹികാരോഗ്യ കേന്ദ്രത്തിൽ 41 ജീവനക്കാരുടെ സ്ഥിരം തസ്തികകളാണുള്ളത്. ഒ.പി. 165-ഉം ഐ.പി. 3-ഉം ആണ്. കൂടാതെ NHM (National Health Mission) മുഖാന്തരം ഒരു ഫാർമസിസ്റ്റിന്റെ സേവനംകൂടി അവിടെ ലഭ്യമാക്കിയിട്ടുണ്ട്. 01-08-2021-ൽ സർക്കാർ ഉത്തരവ് പ്രകാരം ഇവിടെ ബ്ലോക്കതല കുടുംബാരോഗ്യ കേന്ദ്രമായി ഉയർത്തിയിട്ടുണ്ട്. ഇവിടെയും ആശുപത്രിയുടെ അടിസ്ഥാന സൗകര്യം മെച്ചപ്പെടുത്തുന്നതിനായി പുതിയ കെട്ടിടം നിർമ്മിക്കുന്ന കാര്യം സർക്കാരിന്റെ പരിഗണനയിലാണ്. ബഹുമാന്യനായ അംഗം പറഞ്ഞ മംഗൽപാടി താലൂക്ക് ആശുപത്രിയുടെ കാര്യം, ഇവിടെ ദിവസേന എഴുന്തറോളം രോഗികൾക്കാണ് ഒ.പി. കാഷ്ചൽറ്റി സേവനം ലഭ്യമാക്കിവരുന്നത്. 24 കിടക്കകളുള്ള ഈ ആശുപത്രിയിൽ പ്രതിദിന ശരാശരി ഐ.പി. 20 ആണ്. ഇവിടെ ജീവനക്കാരുടെ സ്ഥിരം തസ്തികകൾ

56 ആണ്. ഡോക്ടർമാർ, നഴ്സിംഗ് ഓഫീസർമാർ തുടങ്ങിയ തസ്തികകളിലുള്ള ഒഴിവുകൾ അഡ്ഹോക്ക് വ്യവസ്ഥയിലുള്ള നിയമനംമൂലവും എൻ.എച്ച്.എം. മുഖാന്തരവും നികത്തിയിട്ടുണ്ട്. എൻ.എച്ച്.എം. മുഖാന്തരം ഒരു അസിസ്റ്റന്റ് സർജന്റെയും ഒരു കാഷ്വൽറ്റി മെഡിക്കൽ ഓഫീസറുടെയുമുൾപ്പെടെ 5 താൽക്കാലിക ജീവനക്കാരുടെ സേവനം ലഭ്യമാക്കിയിട്ടുണ്ട്. കൂടാതെ, അഡ്ഹോക്ക് വ്യവസ്ഥയിൽ 11 താൽക്കാലിക ജീവനക്കാരുടെയും HMC (Hospital Management Committee) മുഖാന്തരം രണ്ട് ജീവനക്കാരുടെയും സേവനം ലഭ്യമാക്കുന്നുണ്ട്. ഇവിടെ കഴിഞ്ഞ സർക്കാരിന്റെ കാലത്തുതന്നെ പുതിയ കെട്ടിടത്തിന്റെ മാസ്റ്റർ പ്ലാൻ പ്രകാരമുള്ള കെട്ടിടനിർമ്മാണത്തിനായി 13.74 കോടി രൂപയുടെ അനുവാദം നൽകിയിരുന്നു. ഇതിന് കിഫ്ബി ഫിനാൻഷ്യൽ സാംഗ്ഷനും നൽകിയിട്ടുണ്ട്. മൂന്ന് നിലകളിലായുള്ള നിർമ്മാണ പ്രവൃത്തികൾക്കുള്ള സാമ്പത്തികാനുമതിയാണ് ഇപ്പോൾ കിഫ്ബിയിൽനിന്നും ലഭ്യമാക്കിയിരിക്കുന്നത്. ഇതിനനുസരിച്ചുള്ള പ്ലാൻ തയ്യാറാക്കുകയും TS (Technical Sanction)-നവേണ്ടിയുള്ള നടപടികൾ അന്തിമമായിട്ടുണ്ട്. ടെക്നിക്കൽ സാംഗ്ഷൻ ലഭ്യമാക്കിയാൽ ഉടൻതന്നെ ടെണ്ടർ ചെയ്ത് നടപടികൾ പൂർത്തിയാക്കി നിർമ്മാണം

ഇടങ്ങാവുന്നതാണെന്നാണ് അവർ അറിയിച്ചിട്ടുള്ളത്. ബഹുമാന്യനായ അംഗം പറഞ്ഞ കാര്യം അങ്ങനെയാണെങ്കിൽ, അതിനായി ഇനി ആദ്യം മുതൽ പരിശോധനകൾ ആവശ്യമാണ്, അനുമതി ആവശ്യമാണ്. കിഫ്ബിയുടെ ആരീതിയിലുള്ള അനുമതികൾ ആദ്യം മുതൽ ആവശ്യമായി വരും. അങ്ങനെയുള്ള പ്രായോഗിക തടസ്സങ്ങളുണ്ടെന്ന് അറിയിക്കുന്നു. ബഹുമാനപ്പെട്ട അംഗത്തോടും ഇക്കാര്യം ചർച്ച ചെയ്തിട്ടുണ്ട്.

10. ഹജ്ജ് തീർത്ഥാടനം

ശ്രീ. എം. നൗഷാദ്: സർ, സ്വകാര്യ ഏജൻസികൾവഴി ഹജ്ജ് കർമ്മത്തിന് പോകുന്ന വിശ്വാസികൾ നേരിടുന്ന ബുദ്ധിമുട്ടുകളെ സംബന്ധിച്ചും അതിൽ സർക്കാർ ഇടപെടേണ്ടതിന്റെ ആവശ്യകത സർക്കാരിന്റെ ശ്രദ്ധയിൽപ്പെടുത്തുന്നതിനാണ് എന്റെ ഈ സബ്മിഷൻ. ഹജ്ജിന് പോകുന്നവരിൽ 70 ശതമാനം തീർത്ഥാടകരാണ് കേരള സംസ്ഥാന ഹജ്ജ് കമ്മിറ്റി വഴി പോകുന്നത്. ബാക്കി 30 ശതമാനം സ്വകാര്യ ഏജൻസികൾ വഴിയാണ് പോകുന്നത്. ഹജ്ജ് കമ്മിറ്റികൾ വഴി പോകുന്നവർക്ക് യാതൊരു ബുദ്ധിമുട്ടുകളുമുണ്ടാകുന്നില്ല. അവരെല്ലാം വളരെ സന്തോഷമായി ഹജ്ജ് കർമ്മത്തിൽ പങ്കെടുത്ത് തിരിച്ചുവരുന്നു. പക്ഷെ, സ്വകാര്യ ഏജൻസികൾവഴി

പോകുന്നവർക്ക് വ്യാപകമായ പരാതികളാണുള്ളത്. ഹജ്ജ് കമ്മിറ്റി വഴി പോകുന്നതിനേക്കാൾ ഇരട്ടിയിലധികം തുകയാണ് സ്വകാര്യ ഏജൻസികൾ ഈടാക്കുന്നത്. ഹജ്ജ് കമ്മിറ്റി ഡയറക്ടറാണ് ഹൈറ്റർ അറേഞ്ച് ചെയ്യുന്നതെങ്കിൽ സ്വകാര്യ ഏജൻസികൾ കണക്ഷൻ ഹൈറ്റർകളാണ് അറേഞ്ച് ചെയ്യുന്നത്. അതുപോലെ, അവിടെ അവർക്ക് താമസിക്കുന്നതിനാവശ്യമായ സൗകര്യമൊരുക്കുന്നില്ല. ശ്യാസം വിടാൻപോലും കഴിയാത്ത തരത്തിലുള്ള ടെൻറുകളിൽ, ഡോർമെടികളെക്കാൾ കഷ്ടമായ തരത്തിലാണ് താമസസൗകര്യമൊരുക്കുന്നത്. അതുപോലെ ഇരുന്നൂറും ഇരുന്നൂറ്റി അൻപതുംപേർക്ക് ഒരു ടോയ്ലെറ്റ് മാത്രമാണ് ഇവർ ഏർപ്പാട് ചെയ്യുന്നത്. ഭക്ഷണം കൃത്യമായി ലഭിക്കുന്നില്ല, കൊടുക്കുന്നില്ല, കുടിവെള്ളംപോലും ലഭ്യമാക്കുന്നില്ല. പാക്കേജയാണ് കൊണ്ടുപോകുന്നതെങ്കിലും അവിടെ ചെന്നതിനുശേഷം മറ്റ് പുണ്യസ്ഥലങ്ങൾ കാണാനായി പോകണമെന്നുണ്ടെങ്കിൽ അതിന് അധികമായി തുക ഈടാക്കുകയാണ് ചെയ്യുന്നത്. വളരെ നിരന്തരവാദപരമായ സമീപനമാണ് സ്വകാര്യ ടൂർ ഓപ്പറേറ്റർമാർ ഹജ്ജ് കർമ്മത്തിന് പോകുന്നവരോട് ചെയ്തുകൊണ്ടിരിക്കുന്നത്. കൃത്യമായി എല്ലാം ചെയ്യുന്ന സ്വകാര്യ

ഏജൻസികളില്ലെന്ന് ഞാൻ പറയുന്നില്ല. പക്ഷെ അത് വളരെ ചുരുക്കമാണ്.
ഇത് വളരെ ഗൗരവമുള്ള വിഷയമാണ്. എല്ലാ വർഷവും ഹജ്ജ് കർമ്മത്തിന്
പതിനായിരക്കണക്കിനാൾക്കാരാണ് നമ്മുടെ നാട്ടിൽനിന്നും പോകുന്നത്.
ഇതിന് ലൈസൻസ് നൽകുന്നത് കേന്ദ്ര ഹജ്ജ് കമ്മിറ്റിയാണ്. കേന്ദ്ര ഹജ്ജ്
കമ്മിറ്റിയാണ് സ്വകാര്യ ഏജൻസികൾക്ക്.... സ്വകാര്യ
ഏജൻസികളെക്കുറിച്ച് പറയുമ്പോൾ ശ്രീ. പി. കെ. ബഷീറിന്
എന്തിനാണ് ഇത്ര ക്രോധമുണ്ടാകുന്നത്?

ശ്രീ. പി. കെ. ബഷീർ: സർ,(മൈക്ക് ഓഫ്) (...ബഹളം....)

മി. ഡെപ്യൂട്ടി സ്പീക്കർ: പ്ലീസ് പ്ലീസ്അംഗങ്ങൾ ഇരിക്കണം.

ശ്രീ. എം. നൗഷാദ്: സർ, എനിക്ക് ലഭിച്ച പരാതിയിൽ നിങ്ങൾ

എന്തിനാണ് ഇടപെടുന്നത്; ഇതിന്റെ ഏജൻസികൾ നിങ്ങളാണോ?
കക്കാത്തവർക്ക് എന്തിനാണ് കഴയുന്നത്? ഞാൻ പറഞ്ഞത് ഹജ്ജിന്
കൊണ്ടുപോകുമ്പോൾ ബുദ്ധിമുട്ട് അനുഭവിപ്പിക്കുന്ന
ഏജൻസികളെക്കുറിച്ചാണ്. അതിന് ഇങ്ങനെ ഇടപെടാൻ വന്നാൽ
എങ്ങനെയാണ്? ഇതിനൊരു വ്യവസ്ഥയുണ്ടാകണം. സർക്കാർ ഇതിൽ
ഇടപെടണം. ലൈസൻസുള്ള ഏജൻസികൾ ഏതെല്ലാം, അവർ

കൊണ്ടുപോകുന്ന തീർത്ഥാടകരുടെ വിവരങ്ങൾ എന്നിവ സംസ്ഥാന സർക്കാരിനെ അറിയിക്കാൻവേണ്ടിയുള്ള ഇടപെടലുകൾ സർക്കാരിന്റെ ഭാഗത്തുനിന്നുമുണ്ടാകണം. എവിടെയൊക്കെയാണ് അവർക്ക് താമസസൗകര്യവും ഭക്ഷണസൗകര്യവും ഏർപ്പെടുത്തിയിരിക്കുന്നത് എന്ന തരത്തിൽ വിവരങ്ങൾ അറിയിക്കാൻ വേണ്ടിയുള്ള ഇടപെടലുകളുണ്ടാകണം. അതുപോലെ ഹജ്ജ് കമ്മിറ്റിക്ക് വോളന്റിയർമാരുണ്ട്. ഇവർക്ക് വോളന്റിയർമാരില്ല. ഹജ്ജ് കമ്മിറ്റിയുടെ വോളന്റിയർമാരെ ഇവർക്കുകൂടി കൊടുക്കാൻ കഴിയുമോയെന്നുള്ളതും പരിശോധിക്കണം. ഇതിനൊരു വ്യവസ്ഥയൊക്കെ വേണം. യഥേഷ്ടം കൊണ്ടുപോയി വിശ്വാസികളെ ചൂഷണം ചെയ്യുന്നവരെ നിയമത്തിന് മുമ്പിൽ കൊണ്ടുവന്ന് ശക്തമായ നടപടികൾ സ്വീകരിക്കണം. ഇത് സുതാര്യമായി നടക്കുന്നതിനുള്ള സ്ഥിതിവിശേഷമുണ്ടാക്കാൻ ഇടപെടൽ നടത്തണം. പക്ഷെ, ഈ സബ്മിഷൻ ഉന്നയിച്ചപ്പോൾ പലർക്കും പൊള്ളമെന്ന് ഞാൻ പ്രതീക്ഷിച്ചില്ല. സർക്കാർ അടിയന്തരമായി ഇക്കാര്യത്തിൽ ഇടപെടണമെന്നാണ് ഈ സബ്മിഷനിലൂടെ ഞാൻ ആവശ്യപ്പെടുന്നത്.

മത്സ്യബന്ധനം, കായികം, വഖഫ്, ഹജ്ജ് തീർത്ഥാടന വകുപ്പുമന്ത്രി
(ശ്രീ. വി. അബ്ദുറഹിമാൻ): സർ, 2022-ലെ ഹജ്ജ് തീർത്ഥാടനവുമായി ബന്ധപ്പെട്ട് സ്വകാര്യ ഹജ്ജ് ഗ്രൂപ്പുകളിൽ യാത്ര ചെയ്തവർക്ക് താമസം, ഭക്ഷണം, മറ്റ് അവശ്യസേവനങ്ങൾ എന്നിവ ലഭിക്കുന്നതിൽ വളരെയധികം ബുദ്ധിമുട്ടുകൾ നേരിടേണ്ടിവന്നതുമായി ബന്ധപ്പെട്ട് വലിയ പരാതികൾ സർക്കാരിന് ലഭിച്ചുകൊണ്ടിരിക്കുകയാണെന്നുള്ളതാണ് ബഹുമാനപ്പെട്ട എം. നൗഷാദ് ഉന്നയിച്ച സബ്മിഷൻ. ഇതുമായി ബന്ധപ്പെട്ട് ബഹുമാനപ്പെട്ട കുന്നമംഗലം എം.എൽ.എ.-യും സംസ്ഥാന ഹജ്ജ് കമ്മിറ്റി അംഗവുമായ ശ്രീ. പി. ടി. എ. റഹീമും പരാതി നൽകിയിട്ടുണ്ട്. സ്വകാര്യ ടൂർ ഓപ്പറേറ്റർമാർ മുഖേന ഹജ്ജിന് പോകുന്നവരുടെ സൗകര്യങ്ങൾ ഉറപ്പുവരുത്തുന്നതിന് പ്രത്യേകമായി സംവിധാനമൊരുക്കണമെന്ന് അദ്ദേഹം ആവശ്യപ്പെട്ടിട്ടുണ്ട്. കേന്ദ്ര ന്യൂനപക്ഷ മന്ത്രാലയം രാജ്യത്തിന് ലഭിക്കുന്ന ഹജ്ജ് ക്യാട്ടയുടെ 30% സ്വകാര്യ ഗ്രൂപ്പുകൾക്കായി എല്ലാ ഹജ്ജ് സീസണിലും മാറ്റിവയ്ക്കാറുണ്ട്. 70% ക്യാട്ട അതാത് സംസ്ഥാന ഹജ്ജ് കമ്മിറ്റികൾ നിശ്ചയിച്ച് നൽകുന്ന കേന്ദ്ര ഗവൺമെന്റാണ് യോഗ്യരായ ഹജ്ജ് ഗ്രൂപ്പുകളെ കണ്ടെത്തുന്നത്. സംസ്ഥാന ഹജ്ജ് കമ്മിറ്റിയുടെ സേവനം താരതമ്യം ചെയ്യുമ്പോൾ സ്വകാര്യ ഹജ്ജ്

ശ്രീപ്പുകൾ വഴിയുള്ള സേവനത്തിന്റെ കുറവുകൾ ചുവടെ പറയും പ്രകാരമാണ്.

1. സംസ്ഥാന ഹജ്ജ് കമ്മിറ്റി വഴി പോകുന്നതിനെക്കാൾ രണ്ടോ മൂന്നോ ലക്ഷം രൂപ കൂടുതലാണ് സ്വകാര്യ ഹജ്ജ് കമ്പനികൾവഴി ഇറങ്ങുന്നത്. പ്രീമിയം കാറ്റഗറിയാണെങ്കിൽ 10 ലക്ഷം രൂപ മുതൽ 12 ലക്ഷം രൂപവരെ കൂടുതലായി ഇറങ്ങുന്നു.

2. അധിക തുക ഇറങ്ങുമെങ്കിലും തീർത്ഥാടന സമയം കുറവാണ്. സംസ്ഥാന കമ്മിറ്റി വഴി പോകുന്നവർക്ക് ശരാശരി 40 ദിവസം ലഭിക്കുമെങ്കിൽ സ്വകാര്യ ശ്രീപ്പുകൾ വഴി പോകുന്നവർക്ക് ലഭിക്കുന്നത് പരമാവധി 15 മുതൽ 30 ദിവസംവരെയാണ്.

3. ഹജ്ജ് തീർത്ഥാടകരുടെ യാത്രാ വിവരം, ഹൈറ്റ് ഷെഡ്യൂൾ എന്നിവ മുൻകൂട്ടി അറിയിക്കാത്തതിനാൽ തയ്യാറെടുപ്പിനുള്ള സമയം കിട്ടുന്നില്ല.

4. കണക്ഷൻ ഹൈറ്റുകളാണ് കൂടുതലും ഷെഡ്യൂൾ ചെയ്യുന്നത്. സംസ്ഥാന ഹജ്ജ് കമ്മിറ്റിയുടേത് നേരിട്ട് എത്തുന്ന ഹൈറ്റുകളാണ്.

5. ഹജ്ജ് കർമ്മത്തോടനുബന്ധിച്ച് പുണ്യസ്ഥലങ്ങൾ സന്ദർശിക്കുന്നതിന് അധിക പണം ഇറങ്ങാക്കിവരുന്നു. ഇത് പാക്കേജ് തുകയ്ക്ക് പുറമേയാണ്.

ഇത്തരത്തിൽ 2022-ലെ ഹജ്ജ് തീർത്ഥാടനത്തിന് സ്വകാര്യ ഗ്രൂപ്പുവഴി പോയ തീർത്ഥാടകർക്കുണ്ടായ ചില ദുരനുഭവങ്ങളാണ് പരാതികളായി സർക്കാരിന് ലഭിച്ചിട്ടുള്ളത്. പരാതിയിൽ പരാമർശിച്ചിട്ടുള്ള ചില കാര്യങ്ങൾ ഇപ്രകാരമാണ്:

ഹജ്ജ് കർമ്മത്തിന്റെ പ്രധാന ഭാഗങ്ങളായ മിന, അറഫ, മുസ്ദലിഫ എന്നിവിടങ്ങളിലായി ആറ് ദിവസത്തെ സന്ദർശനവും താമസവും ഉൾപ്പെടെ 14 ദിവസത്തെ ഹജ്ജ് പാക്കേജിന് 11 ലക്ഷം രൂപയാണ് ഒരു സ്വകാര്യ ഗ്രൂപ്പ് ഇടയാക്കിയിരുന്നത്. പ്ലാറ്റിനം കാറ്റഗറിയിലുള്ള പ്രസ്തുത പാക്കേജിൽ 10 മുതൽ 12 തീർത്ഥാടകർക്ക് ഓരോ ശുചിമുറിയാണ് ഉറപ്പുനൽകിയിരുന്നത്. പ്രീമിയം കാറ്റഗറി അനുസരിച്ചുള്ള ഭക്ഷണവും താമസവുംമറ്റും നൽകിയെങ്കിലും കൃത്യമായി ഒന്നും നൽകാൻ അവർ തയ്യാറായില്ല. താമസിക്കുന്നതിനുള്ള സ്ഥലങ്ങൾ കുത്തിനിറച്ച അവസ്ഥയിലാണ് തീർത്ഥാടകർക്ക് നൽകിയതെന്നാണ് പരാതിയിൽ പറഞ്ഞിരിക്കുന്നത്. അതോടൊപ്പം ഹൈറ്റുകൾ ഭക്ഷണംപോലും കൃത്യമായി നൽകാൻ തയ്യാറായില്ലെന്നും അറിയിച്ചിട്ടുണ്ട്. കൊച്ചിയിൽ വന്നിറങ്ങിയ ഹൈറ്റ് 15 മണിക്കൂറിനുശേഷം ബഹുമാനപ്പെട്ട മുഖ്യമന്ത്രിയുടെ ഓഫീസ് ഇടപ്പെട്ടാണ് അവിടെനിന്നും

ചുടുവെള്ളവും സാൻവിച്ചും നൽകിയതെന്ന വസ്തുതകൂടി ബഹുമാനപ്പെട്ട അംഗങ്ങൾ മനസ്സിലാക്കണം. അതുമത്രമല്ല, ഇത്തരം കാര്യങ്ങൾ നിയന്ത്രിക്കുന്നതിനുവേണ്ടി സർക്കാർ ഇടപെടാൻ തീരുമാനിച്ചിട്ടുണ്ട്. കേന്ദ്ര സർക്കാർ പ്രൈവറ്റ് ഹജ്ജ് ഗ്രൂപ്പിന് ക്വാട്ട അനുവദിക്കുമ്പോൾ തീർത്ഥാടകർക്കുവേണ്ട സൗകര്യങ്ങൾ വിദേശത്തും സ്വദേശത്തും ഉറപ്പുവരുത്തിയതിനുശേഷം മാത്രമേ അനുവദിക്കാൻ പാടുള്ളൂവെന്ന് കേന്ദ്ര ഗവൺമെന്റിനോട് ആവശ്യപ്പെടാൻ സർക്കാർ സമ്മർദ്ദം ചെലുത്തും. ഇത്തരം കാര്യങ്ങൾ ശ്രദ്ധയിൽപ്പെട്ടാൽ പരാതി ലഭിക്കുന്ന മുറയ്ക്ക് അത്തരം സ്ഥാപനങ്ങളിൽ പരിശോധന നടത്തുകയും ക്രിമിനൽ ചട്ടപ്രകാരം പോലീസ് നടപടി സ്വീകരിക്കുകയും ചെയ്യും. ഇത്തരം സ്ഥാപനങ്ങളുടെ വീഴ്ച ഒരു തവണ ശ്രദ്ധയിൽപ്പെട്ടാൽ സർക്കാരോ തദ്ദേശസ്വയംഭരണ സ്ഥാപനങ്ങളോ നൽകുന്ന എല്ലാ അനുമതികൾക്കുമുള്ള ലൈസൻസ് അനുവദിക്കുന്നതല്ല. സ്വകാര്യ ഗ്രൂപ്പുകൾ മുഖാന്തരം അപേക്ഷിച്ചിട്ടുള്ളവരുടെ ജില്ലതിരിച്ചുള്ള കണക്കുകളും വിവരങ്ങളും സംസ്ഥാന സർക്കാരിനെയോ സംസ്ഥാന ഹജ്ജ് കമ്മിറ്റിയിലോ ലഭ്യമാക്കുക. ഈ വിവരങ്ങൾ സംസ്ഥാന സർക്കാരിനെ അറിയിക്കുക.

6. കേന്ദ്ര സർക്കാർ അനുവദിച്ച ക്വാട്ടയിൽ ഉൾപ്പെടാത്ത, സ്വന്തം നിലയിൽ ഹജ്ജ് തീർത്ഥാടനം നടത്താൻ ഉദ്ദേശിക്കുന്നവർക്ക് സൗകര്യങ്ങൾ ഒരുക്കുന്നതിന് ബന്ധപ്പെട്ട സ്വകാര്യ സ്ഥാപനങ്ങൾ വീഴ്ച വരുത്തിയാൽ ആയത് കർശന നടപടിക്ക് വിധേയമാക്കുക, കേന്ദ്ര ന്യൂനപക്ഷ മന്ത്രാലയത്തിൽ രജിസ്ട്രേഷൻ നടത്താൻ സംസ്ഥാന സർക്കാരിന് എൻ.ഒ.സി. നിർബന്ധമാക്കുക.

7. ഹജ്ജ് പ്രവർത്തനങ്ങൾക്ക് എല്ലാ ഘട്ടത്തിലും സർക്കാരിന് മേൽനോട്ടം വഹിക്കാൻ കഴിയണം.

8. സ്വകാര്യ ഹജ്ജ് ഗ്രൂപ്പുകളുടെ പാക്കേജിൽ ഉൾപ്പെട്ടിട്ടുള്ള യാത്രാ കാലാവധി, താമസസൗകര്യം, ഭക്ഷണം തുടങ്ങിയ സൗകര്യങ്ങൾ സർക്കാരിനെ മുൻകൂട്ടിയറിക്കാൻ നടപടിയുണ്ടാകണം.

9. ഹജ്ജിന്റെ അപേക്ഷകൾ പരിഗണിക്കുന്നത് മുതൽ പിന്നീട് വരുന്ന ഓരോ ഘട്ടത്തിലും തൃപ്തികരമായ സേവനങ്ങൾ ഉറപ്പുവരുത്തി ആയത് സർക്കാരിനെ അറിയിക്കുക. ഹജ്ജ് ഗ്രൂപ്പിനെ സർക്കാർ അയയ്ക്കുന്നതുവരെ നിലവിലുള്ള സമ്പ്രദായം തുടരണം.

10. പ്രീമിയം കാറ്റഗറിയിലുള്ള യാത്രാ സൗകര്യം, താമസ സൗകര്യം,

ഭക്ഷണ സൗകര്യം, ആരോഗ്യപരിപാലനം എന്നിവയ്ക്കുവേണ്ടി പണം മുടക്കുന്ന തീർത്ഥാടകർക്ക് അത്തരം സേവനം ലഭിക്കുന്നുണ്ടെന്ന കാര്യം സർക്കാർ ഉറപ്പുവരുത്തും. സേവനങ്ങൾ ലഭ്യമായില്ലെങ്കിൽ കൃത്യമായ നിയമ നടപടികൾ സ്വീകരിക്കും.

11. സംസ്ഥാന ഹജ്ജ് കമ്മിറ്റിയുടെ നടത്തിപ്പിന് സർക്കാർ നിയോഗിക്കുന്ന ഹജ്ജ് വോളണ്ടിയർമാരുടെയും ഉദ്യോഗസ്ഥരുടെയും സേവനങ്ങൾ ലഭ്യമാണ്. സ്വകാര്യ ഹജ്ജ് തീർത്ഥാടകരുടെ സൗകര്യങ്ങൾ പരിശോധിക്കുന്നതിനും ഉറപ്പുവരുത്തുന്നതിനും ഇവരുടെ സേവനം ലഭ്യമാക്കുന്നതിനും മേൽനോട്ടത്തിനായി പ്രത്യേക ഉദ്യോഗസ്ഥരെ നിയോഗിക്കുന്ന കാര്യം പരിശോധിക്കും.

12. പരാതികൾക്കിടയാക്കുന്ന സ്വകാര്യ ഹജ്ജ് ഗ്രൂപ്പ് കൈകാര്യം ചെയ്യുന്നവർക്കെതിരെ മനുഷ്യാവകാശ ലംഘനം, വഞ്ചനാ കുറ്റം ഉൾപ്പെടെയുള്ള വകുപ്പുകൾ ചുമത്തി നിയമനടപടികൾ സ്വീകരിക്കും.

13. സ്വകാര്യ ഹജ്ജ് നടത്തിപ്പുമായി ബന്ധപ്പെട്ട് സർക്കാർ കൃത്യമായ മാർഗ്ഗനിർദ്ദേശങ്ങൾ പുറപ്പെടുവിക്കും. ഹജ്ജ് നടത്തിപ്പുമായി ബന്ധപ്പെട്ട സ്വകാര്യ ഗ്രൂപ്പുകൾ ഉൾപ്പെടെയുള്ളവർ ടി മാർഗ്ഗനിർദ്ദേശങ്ങൾ കൃത്യമായി

പാലിക്കുന്നുണ്ടെന്ന് സർക്കാർ ഉറപ്പുവരുത്തും.

14. സ്വകാര്യ ഹജ്ജ് ഗ്രൂപ്പുകൾക്ക് പ്രവർത്തനാനുമതി നൽകുന്നത് കേന്ദ്ര ഗവൺമെന്റ് ആയതിനാൽ ഇതുസംബന്ധിച്ച വിഷയങ്ങൾ കേന്ദ്ര ന്യൂനപക്ഷ മന്ത്രാലയത്തിനെ അറിയിക്കുകയും ഇത്തരം വീഴ്ചകൾ ഉണ്ടാകാതിരിക്കാൻ ഉചിതമായ നടപടികൾ സ്വീകരിക്കാൻ ആവശ്യപ്പെടുകയും ചെയ്യും.

ഇത്തരം നടപടികളാണ് സർക്കാർ ഇതുസംബന്ധിച്ച് സ്വീകരിക്കാൻ ഉദ്ദേശിക്കുന്നത്. ഇതുമായി ബന്ധപ്പെട്ട് നിരവധി പരാതികൾ ലഭിച്ചിട്ടുണ്ട്.

പ്രതിപക്ഷ നേതാവ് (ശ്രീ. വി. ഡി. സതീശൻ): സർ, ഒരു സബ്മിഷൻ മറുപടി പറയാൻ പത്ത് മിനിറ്റാണ് ബഹുമാനപ്പെട്ട മന്ത്രി എടുത്തത്.

ശ്രീ. വി. അബ്ദുറഹിമാൻ: സർ, പതിനഞ്ച് പരാതികളാണ് ലഭിച്ചത്. പത്തോ പതിനഞ്ചോ മിനിട്ട് എടുത്തുവെന്നതല്ല. ഇത് ശ്രദ്ധക്ഷണിക്കലായി വരേണ്ട വിഷയമായിരുന്നു.